


# KANGI U LUYŪNGU LWĀKO

## LWISAKUPÒKA I KIPATA

### KYA NDUGU GWĀKE

 Une ne, bo bwīla, isala pamo ibili ngābile. U ntīmi āsumwike mmwanya, alinkuti, “Lilino, une ngulōnda ukuntwāla kwa umwe mwēsa u nkābile Tāta. Branham.” Mulimōsa, une ndi ni kilūdiko kya fīndu ifyakubōmba popāpo une—une itolo nguya nkābile apa na apo. Lōli akabalilo aka une ngābagile ukukibeka ikyēne. Ikyēne kyāli panongwa ya bukyēlo ubu bwābōmbile ikyēne akabalilo aka. Une mbagile ukulēyēla ikyēne pa bakyēlo nukubopa inōngwa. Ndinkufimbilisigwa ukukibika ikyene nkyēni, Nkundwe Rose, itolo pakayabo kanini. Ulubunju ulununu, Kalumbu Rose. Kangi nsangalwike ukuya na ulubunju ulu apa, Nkundwe Rose na Kalumbu Rose, kangi Nkundwe Sharrit, kangi abakundwe bingi, umwe bandu banunu panja pala.

<sup>2</sup> Une ngupilika ikyo, umunduyumo ikumbula une, “Akabalilo kako ukwene kukungw’ifula mu Phoenix, aligwesa itolo ikusyala mu kitala,” lo lwānduko nki, umwe mumenye. Limō mwa masiku aga une nguyaga pakuya ni kyākulya ikyaitolo. Abene bikumbula une ugwe ubagile ukuya ni kyākulya ikisitakuhomba ilisiku lililyosa ilisuba litikubala. Une nguyaga pakukētēsya ikyēne umwīsyūgu, ukubatēndéka abēne ukuhōmba kuli kila.

<sup>3</sup> Une nayobaga ikilo kya mmayolo, panja ku kipanga kimo. Une naloliloli ndikukumbukila ingamu ya ikylene. Kangi polelo uswe twali na kabalilo akanunu, nkilo, panja pa lukomano. Kangi ukukilania kwa Nkundwe Outlaw, kangi ukufyuka ku Tempe, kangi uswe itolo tukuya na kabalilo kanunu mu bulilanisi ubu. Kangi une ngugūlila ukwakwagana na bōsa balūmbilili bakundwe aba ku lukomano-lukulumba, popāpo uswe twisakuyaga na kabalilo itolo mu luko lwa kwāngāla ukusyūngutila, Nkundwe Rose, nu kuyoba yumo ku nnīne. Kangi ikyo kyo iki une nīsīle, ko kuya nu bulilanisi. Kangi uswe twāli . . . tukukēta pa mbātiko syītu nu kwāga amabuyo mīngi fīyo. Lōli une nīnogonāga ulu lwāli lusako ulwapamwanya-ukukīnda, panongwa yakuti une nafikāga ku—ku kwāgāna na bala abakīndāne, ukufika kukubabona abēne nukukilania mula.

<sup>4</sup> Utubalilo tumo mu kulumbilila, undumbilili aligwesa atikupilikisigwa, injila yimo pamo iyingi. Utubalilo twingi,

abandu bikwega ikindukimo iki ugwe kuyoba kangu itolo mu luko lumu. . . Ikyène kikwiyēgamisya ku bwa ku bēne, popāpo abēne bisakuyoba ikyène kili njila yila. Kangu polelo yumo ugwakukōnga ikukupilikisya ikyène, ikyène kyo kikwiyēgamisya akayabo kanini ukongelelāpo. Ikīndu kyākwānda umwe mumenye, ikyène kyo kubutali panja pa lubātiko.

<sup>5</sup> Popāpo—popāpo uswe, utubalilo twīngi, mukulūmbilila, une nduko lwakuti ngwīlūndika pāsi pa fipanga-fipāgūke ni fipāngānio ni fīndu. Utubalilo tumo, abāndu bikuyoba polelo, “Nkundwe Branham ikulwana ni kipāngānio.” Ikyo kyo kisobi. Une ndikulwana ni kipāngānio nakimo. Lōli ikyène kyo utubalilo twīngi ukuti abāndu itolo bikusūbila pa kipāngānio kila, umwe muketile, kangu bikubīka isubilo syābo syōsa pa ikyo mbuyo bwa pa Kristi.

<sup>6</sup> Abene bikulonda ukukéta balinga abakipanga abene babāgīle ukutwāla ku kibugutila kila. Lilino, ikyo kyo kinunu fiyo. Une—une. . . Ikyo kyo kyosa kinunu. Une ngwinogona ukuti ikibugutila kilikyosa kikufimbilisigwa ukwēga u mbakasya aligwesa ikyene kibagīle ukwēga. Ikyo kyo kinunu fiyo. Lōli akabalilo kāko ugwe kwīsa ku kwēga abasitakupīndūka nu kubīka fīngipo pa ikyo ukukīnda ugwe kubōmbela pa busisimikisyo bwa Mbepo Mwīkemo, bo yu Nkundwe Rose āyobāga apa akabalilo aka kakindilepo, ni findu, polelo ugwe kwēga—ugwe kubega abandu bikwinogona, “Uswe twe benekaya ku *iki*, kangu uswe tukubuka ku *kila*.” Ukufuma pa fyosa, uswe twesa tuli ba Kyala. Muketile?

<sup>7</sup> Lilino, linga une numbwene u nnyambala ikubuka ukusuluka i kisōko mu bwato. . . Kangu une ngwitugasya kifuki i kisoko mu Indiana, i Kisōko Ohio, kangu une ndi palapala kifuki kigwa-misi. Ubwēne bo buyo ububībi fiyo, fila figwa-mīsi, ’nongwa yakuti ikyène kisakukutikania ugwe mōsa lululu lilino. Linga ugwe kukilaniamo siku pala pa kigwe-mīsi, bukayapo nu bwāto nabumo bubagīle ukukilania ikyène, panongwa yakuti ikyène kyo lūlo, kifuki amafiti malongo-mana-pamo-malongo-mahano ukutalula pāsi ukugwa, kangu polelo ukutikimbula ukukulumba kukwīsa mmwanya kūsī, iki ikyène kikutika palapala pa lyālābwe, ilyālābwe-lya-lwālo pala. Kangu une ngusakikisya i—i—i fitili, ifitili ifyēlu, fikōnēka pāsi pa kigwa-misi ku mafiti-malongo-mana mbufyūke, muketile, kuko ikyene kikutika pāsi, kikipululuka mmwanya kangu. Kangu polelo itolo kikubūka mulamula ukutikīmbūla bo ulo, kangu kikubūka pāsi mu luko ulunywāmu iyi yili kifuki malongo-ntāndatu pamo amafiti malongo-mahano-na-mabili. Kangu nkati mula yo kitubwi-ikipuguse iki kikusyūngutila ikyène ukusyūngutila injila *iyi*, kangu kikutwāla ikyène pānja kangu kikubūka pāsi ukukīnda mbukīndilo. Yikayapo itolo injila nayimo iya kuyamo-mūmi siku, umwe muketile.

<sup>8</sup> U nnyāmbala ābūkīle ukutelemukilamo akabalilo kamo aka

kakīndilepo ni kijāsi kyābūmi afwēle. Abēne itolo bākētīle ikindu iki akabalilo kāko umwēne āgwīle, bo *ulo*. [Nkundwe Branham ikukuba ulobe lwake—Nsimbi] Kōpe ni kijāsi kyābūmi kila, ubukwābe ubutilisye bula itolo bulinkumwēgēla umwēne kulakula kūsī. Kangi nasiku nālōli ukummwāgāmo umwēne. Nasiku ukumanya iki kyālisile ukuya ikya umwēne. Umwēne ātulikīgwe pa mābwe pamo amalugēnge pāsi nkati mula, lumo i mailo pamo mabili ukusyūngutīla, bo *ulo*, kangi ni njila nayimo iya kuyīla mūmi.

<sup>9</sup> Kangi linga une ngumbona umunduyumo ikusulukila nkisoko nkabwāto akaiyolo akanini, itugesye pala ikubala, ukukīndilīla, kangi une ngubūka kukulāta ku mwēne, “Sōkamo mu bwāto bula. U bwāto bula butisakubagila ukutalula mmayiga gala.” Lilino, ikyēne kikaya une ndinako kalikōsa akākulwana nu mūndu yula, pōpe linga une ngumbilusya umwēne mōsa nukuyoba naloliloli kikafu ku mwēne. Ikyēne kikaya une ndinako kalikōsa akakulwāna nu mwēne. Une nunganile u nnyāmbala yula, lōli une mmēnye umwēne ikuyaga pakugwa lōsa. Iyo yo nongwa une ngukōlela ku mwēne. Panongwa yakuti umwēne akaya... Ikyēne kyo panongwa yakuti une nunganile umwēne, yo—yo nongwa une nguywēga. Linga une ngapākisyāga, une āngālī nguyoba, “Mulimōsa, ndeke apyūtīgwege,” ukukīndilīla nkyēni, muketile, linga une ngapākisyāga kuli umwēne.

<sup>10</sup> Lōli i nōngwa une nguyoba ifindu ifyo yo nongwa yakuti une ne gwakwīyūla isya Kipānga. Une—une ne gwakwīyūla isya Kipānga kya Kyala. Kangi une—une nalōli nkibēngīle ukukēta Ikyēne itolo kikwīsa ukuya mmīnogono-gakipāngānio. Kangi une mmenye ukuti ubwendelo, iyo yo njila iyi ikipanga kilikyosa kibukile ku mabwe, kulakula bo ikyo, kulakula pāsi ukukīndilīla ubwēndelo bwakipāngānio bula.

<sup>11</sup> Inogona itolo isya luyīgo nkabalilo ka baLuteri, kēta kūko ikyēne kyābūkīle. Kangi akabalilo kako ikylene kikukomamo siku ikyo, ikylene kikufyukamo siku kangi. AbaLuteri bakālīsīlēmō kangi mma. Kēta abaMethodisti ba Wesley, nasiku ukugomokelamo kāngi. Keta Pilgrim Holiness, baNazarene, bosa abasyāle ba abeene, abaBaptisti, abaPresbeteri. Abene bali nu lusasano, kangi polelo unnyambala yumo ikufyuka mmwanya na maka ga Kyala pa mwene, umwene ikwanda ukwenda mwa Mbepo. Polelo akabalilo kako unnyambala yula akindile, polelo abene balinkwitugasya mu kipāngānio ukufuma ku kila.

<sup>12</sup> Ngati i Moody Bible Institute, ubuyo ubununu, lōli ubwēne butisakuyamo siku ngati Moody ālinakyo ikyēne. Muketile? Kangi i findu ifi Moody ālīmīlēpo, ifyene fili amamailosi elifu-elifu ukufuma ku kyene, polelo mwaketa lelo umwe. Kangi lilino ikyēne kyo kyōsa kyamahala, kūko Moody āli nakyo ikyēne pa

Mbepo, umwe muketile. Kangi polelo ugwe—ugwe kusyagania ukuti, mu findu fila.

<sup>13</sup> Lilino, akabalilo kâko une nâlyândîle, kangi ukwîsa apa ku Phoenix, ifyînja ifi fikindîle, mu bugûte bwa kiPentekosti, nâli nu lusako ulwakwânda i kipângânio nîmwene. A bakûndwe ba Latter Rain balinkwîsa kwa une, balinkuti, “Iki kyo kyêne. Unko uswe twânde. Fiki, uswe twisa kuya—kuya banywâmu ukukînda bôsa aba basyêle ba abêne.”

<sup>14</sup> Une ndinkuti, “Kisa! Ikyo kyo kikaya ikyêne mma. Ikyo kyo kikaya—ikyo kyo kikaya kindu nakimo, bakundwe. Ugwe gwe—ugwe guli amamailosi elifu-elifu ukufuma pa—ukufuma pa nsebwe. Kyala atisakusakamo siku ikyene.” Bala isyâmbukûlu syâko. Bala i Bângèli. Patisakuyamo siki ikîngi ikipângânio kikusoaka ukufuma ku kyêne, iki kikwîsa ukufuma ku iki. Uko ko kutalusya. Iki kisakupângânio nu kubûka mu. . . Ikyêne kyo kili mbwitûgalilo bwa Laodikiya lilino. Lôli une nisakukubûla ugwe, nkûndwe, fikayapo kangi mma ifipângânio ifisayigwa-na-Kyala ukufyûka mmwanya. Patisakuyapo nakamo aka iki. Uswe tuli ku Kwisa kwa Ntwa. Muketile? Kangi Kyala isakwêgâga abasyale ukufuma ku ubwêndelo bwa bwîbûngânie, bûbo bukukîndilîla lilino, panongwa ya Nsîngilîgwa, lôli patisa kuyamo siku nakimo ukupângânio, mwambepo, kangi mma. Muketile? Ikyêne kimalîke.

<sup>15</sup> Akabalilo kâko une ngukêta abakundwe bângu, bakundwe abapala, ukwigemekésya injila yila, polelo une itolo ngônaga ikyêne nkati kyosa iki une ndinakyo. Kangi utubalilo tumo abakundwe bikuyoba, “Ena, Nkundwe Branham ikulwana na uswe. Uswe tuli. . .” Ikyo kyo kisobi. Mwe! Ikyo kyo—ikyo kyo kîndu kyakubutali fiyo ku linogono lyângu, kyo kuyaga kulwana na aligwesa. Une ndi—une ndi kwa umwe. Une ne nkundwe gwinu, muketile, kangi ngugela mbununu bwangu bosa. Kangi iyo yo nongwa une ngilûngîsyêmo siku ni kipângânio kimokyêne, ukuti une nâbagile ukwîma pakati nukuyôba, “Nkundwe, komma. Iyo yikaya njila.”

<sup>16</sup> Abene bikuyoba, “Uswe twe ba Assemblies.” Ikyo kyo kinunu. I Assemblies of God yifumile pakuya lusayo ulwapamwanya kwa une. “Uswe twe ba Foursquare.” Ena, keta lusayonki ulu abene baali kwa une. “Uswe yo Ngamu ya Yeso.” Keta lo lusayo luki ulu abene baali kwa une. “Uswe twe *bala*, a *bangi*.” Kilikyosa, abene bo sayo ndupu. Abene bo—abene bo bandu ba Kyala. Muketile? Kangi a bandu ba Kyala bali mu fyosa fya ikyene.

<sup>17</sup> Kangi akabalilo kâko uswe tukufika pakusalana twîbène, tukuyoba, “Uswe tuli itolo kinunupo paninipo ukukinda i Kipanga kya Kyala,” umwe muketile, pamo, “Uswe tuli panini kanunupo ukukinda i Foursquare pamo i Ngamu ya Yeso,” pamo ikindukimo bo ikyo. Akabalilo kako uswe tuli itolo. . .

Uswe tubagile ukukindana panini mu fundo. Uswe twesa twābukaga ukulya ifyakulya umwisyugu, uswe tubagile ukwega ikisyesyeye ikikindane, loli uswe tukulya ikisyesyeye itolo kilakila, umwe muketile. Iyo yo fundo. Popāpo i fūndo ya ikyēne, yo, linga—linga uswe tubagile itolo ukukēta ubulilani. Popāpo komma ukubūka pakwīgēmekēsya ku kipānganio. Igemekēsya ku Kalvari. Ugwe gwīšile ukuya mfwe ku findu ifingi ifi. Muketile? Kangi une nalōli ngwitika . . .

<sup>18</sup> Unko une njobe iki akabalilo kako ikylene kili pa minogono gangu. Une naloli ngwitika ukuti ikipānganio kibōmbile ikiyabo ikinunu. Kabuno, tulipo utubalilo twīngi, bakūndwe, na bububībi mūmo uswe tukibēngile ukwīnogōna ikyēne, fifumile ukuyapo ifīndu fitupwike pakati pītu, ni fīndu bo ifyo, ifi fyo lusāmbūko. Kangi abāndu itolo bisakwēga isāmbuko sila nukubalania abāndu injila yiliyōsa. Kangi ikibugutila kya bakūndwe bikwīsa palikimo aba bo . . . aba une . . . Iki une ngusanusya ko kusōka pānja mūmo abēne bābōmbile mmasiku gapabwāndilo nu lūko lōsa lwa fīndu. Kangi—kangi uswe tulinakyo ikylene kyosa mpaka umwisyugu, muketile, pope kikwenda itolo. Kangi abandu aba babagile ukwītswala bēne palikimo . . .

<sup>19</sup> Ikipīcha kyanaloliloli ikya Pentekosti, ku linogono lyāngu, akabalilo kāko ikyēne kikwīsa ku kipānganio, kyo i—i kipānga, Nkundwe Pethrus, i kipānga kya Filadelfia mu Sweden. Lilino, abene batikupasya lo luko luki ulwa kimanyisyo ugwe uli nalo, pene papo ikylene kyo Kyammasimbo. Linga umwe mukulōnda ukukibona ikyēne injila *iyi*, injila *yila*, pamo kalikōsa, akabalilo kōsa ugwe uli nu bulilani nukwītūgāsya ubūmi bwanalōliloli ubwifyūsi ubwīkēmo. Mwaketa lelo umwe. Ikyo kyo kinunu. Kangi linga umwe mukulonda ukuyoba ukuti Yeso ikwisa pa falasi inyelu, kangi uyūngi yula āyobile Umwēne ikwīsa pa libīngu ilyēlu, ndōndesya Umwēne injila yila. Itolo kindililaga, pene pāpo ugwe kwitugasya ubumi ubununu ubwa bumi ubwifyusi nukuya nu bwinake. Iyo yo njila. Ikyo kyo ikylene.

<sup>20</sup> Ikyo, ena, lilino, iyo yo nongwa yimoyene, binangu, ukuti une ndi ni kibugutila kya ba Business Men iki. Panongwa yakuti, une mmenye filipo ifindu fingi fiyo ifi fibagisenie ukugolosigwa. Loli ikylene kyo—ikylene kyo kinunu ukukinda-fyosa iki uswe tuli nakyō. Ena. Uko ko kutalusya. Ena. Filipino ifindu fingi ifi une ngwisakufimbilisigwaga ukuyoba. Kangi—kangi umwe, a bakūndwe apa bīsakukubūla ugwe, une ndikulekako mma ifibuli filifyōsa ku bēne. Une ndi apa ukuya mbombi gwa Kyala, ukuyoba u Bwanaloli. Kangi une ngufimbilisigwa ukwakwamula panongwa ya ikylene. Uko ko kutalusya. Nkundwe Rose alinkuti, “Fyōbēne uswe tukuganile ugwe.” Ena, ikyo—ikyo, ena, uswe tukabagila . . . Uswe—uswe tukufimbilisigwa ukwima ni Lisyu ili. Muketile?

<sup>21</sup> Itolo akabalilo kamo aka kakindilepo, une ngwinogona,

aali umwe nkati . . . Une naali fisu fya panja, pamo ukukilania mu kikoga nkyinja kyakubumalikisyo, kangi abene baali nu lukomano, kangi bamo ba bakũndwe bĩtufyàga isya nkati mu lukomano ulukumba ulu kũko abēne bāli na bakyulusi, ukusyũgutula i kĩsu. Kangi abene bayobaga ngapo, “Une nāli nu buyo ubunini pāsi pa nguto. Ibiashara yāngu yikāli kinunu mma. Kangi une nāli na kabalilo akanyali. Kangi ikindu kyakwanda umwe mumenye, une—une nĩsile ukwāmbilĩla Kristi, kangi—kangi, o, une ndinakyo kilikyosa lilino.” Lilino, ikyo kyo kinunu. Uswe tukupālisya ikyo. Ikyo kyo kinunu, lōli ubukabi butikusanusya akabalilo kōsa Kristi. Ikyo, muketile, kangi uswe tukufimbilisigwa ukuketesya ikyo. Lilino, ikyo kyo kinunu. Muketile? Une . . . Nakimo ukulwana na ikyo.

<sup>22</sup> Loli une mu luko lumo ndi nkubakōngēsya a bakundwe ikilo kila. Uswe twābūkile pāsi ku mbugonelo kũko i—i kibugutula kya uswe twabūkāga, kangi Nkundwe Shakarian na twesa ba uswe. Kangi une ndinkuti, “Ena,” une ndinkuti, “bakundwe, une ngubabulaga umwe.” Une ndinkuti, “Une—une ngwinogona umwe bakundwe kyo kibugutula kya bandu banunu ukukinda bosa aba une ngwaganamo siku, mbumi bwangu. Loli,” Une ndinkuti, “ikindu kya ikylene kyo kili,” Une ndinkuti . . .

<sup>23</sup> Une ngaya gwa kipāngānio kilikyōsa mma, lōli une nalōli ndi gwa bulilanisi bula na ikyo. Une ngupimba ilikādi lya bulilanisi na bēne, ilikādi lyēne une ngupimba, panongwa yakuti ikylene kikwīmĩla ifipānganio fyōsa, umwe muketile. Kangi ikyo kyo iki une nkiganĩle. Ikyo kyo iki une ngwĩyulĩla.

<sup>24</sup> “Lōli,” une ndinkuyoba, “i kĩndu iki kikumbāsya une, ukuti umwe bakũndwe pankyeni pa banyāmbāla bala pāsi pala, aba bo kaelifu kōsa bakabipo ukukĩnda mũmo umwe muỹĩlile, kangi polelo ukugela ukubabũla abēne ukuti Kristi yo bukabi. Komma siku ukugela ukubabũla abene ikyo.” Muketile?

<sup>25</sup> Komma siku ukugela ukufwanikisania ni kĩsu. Kileka ikisu kisege pa buyo bwitu. Komma ukubuka panja pa mfu gwābo. Muketile? Muketile? Ugwe kusōka panja pa mfu gwābo, uswe tutisakumulikaga na bēne. Mulimosa, i Nongwainunu yitikumulika; iyēne yikulāngāla. Hollywood ikumulika. Inongwainunu yikulāngāla. Kulipo ukukindana kwingi pakati pa kulāngāla nu kumulika.

<sup>26</sup> Kangi polelo, lilino, kangi une ndinkuti, “Abakundwe ba kiPentekosti aba bāli ni kindukimo, bāgelĩle ukukisosyapo ikylene, nukundyesya u ndondo, na fyosa bo ifyo, nukusōka panja kisita nakimo, muketile, ukulumbilila Inongwainunu, ukulĩlanila.” Une ndinkuti, “Lilino uswe tukugela ukwitufya pa filinga uswe tuli nafyo.” Une ndinkuti, “Ko kukindananki uko ikylene kili!”

<sup>27</sup> Kangi unkundwe unnini umpala unnini, ukufuma pa tubalilo tunini umwēne āfyūkile mmwanya, alinkuyoba kwa

une, umwēne alinkuti, “Nkundwe Branham, bula bwali bumo mwa busobi ubukinde bosa ubu abandu baabombilemo siku.”

<sup>28</sup> Kangi une ndinkuti, “Lilino, kēta, nkündwe, une ngāgelaga ukusanusya kuli abāndu ukūlisya iki abēne balinakyo. Lōli une itolo ngugela ukutēndēka ifūndo ku banyambala-bakyulusi aba.”

Umwene alinkuti, “Ubo bo bwāli busobi ukukinda bosa, abandu.”

<sup>29</sup> Une ndinkuti, “Abene babombile ikyo ukwisila mwa Mbepo Mwikemo. U Mbepo Mwikemo ababulile abene ukubomba ikyo.” U Mbepo Mwikemo ikumbula aligwesa ukubomba kalikosa, ugwe bomba iki Umwene ikukubula ugwe ukubomba.

<sup>30</sup> Kangi umwēne alinkuyoba, “Mulimōsa, ikyēne kyāli busobi ubukīnda-bōsa ikipānga kyangtēndikemo siku.”

<sup>31</sup> Une ndinkuti, “Fiki, nkundwe?” Kangi palapala pala pankyeni pa nnyambala uyu une nāyobagako.

<sup>32</sup> Umwene alinkuti, “Panongwa yakuti, mbibimbibi itolo ukūmana kunini itolo kwālisilepo nkipanga pala, kwaalipo ukukindana pakati pa baGriki kangi i—kangi a Bahiburi, na fyosa bo ifyo,” alinkuti, “abandu bala bakali nabo ubuyo ubwakubukako. Abene bakali nako na kāya kalikosa akakugomokela.”

Une ndinkuti, “Katikati itolo u bwigane bwa Kyala.”

Umwene alinkuti, “Ikyo kyabagile bulebule ukuya bwīgāne bwa Kyala?”

<sup>33</sup> Une ndinkuti, “Abēne bābūkīle kulikōsa, ukubalania i Nongwainunu, panongwa yakuti abēne bakāli nu buyo u bwakubūkako.”

<sup>34</sup> U Mbepo Mwikemo atikutendeka ubusobi bulibosa mma. Ikyene itolo kitikubomba ikyene. Ikyo kyo kyosa. Kangi mumo une nayobaga ikilo kya mmayolo, umwe itolo mukufimbilisigwa ukwegga ubukolelele bwa Kyala, kangi kolelela i Lisyu Lyāke, kangi umilisa itolo ku Lyēne. Kisitakupāsyā kūko Ilyēne likukulōngolēla ugwe, itolo umilisyāga ukukōngēsya Ilyēne. Kyūnga ikyēne ukubūka bo ulo.

<sup>35</sup> Lōli une nalōlilōli ne—ne ntūli gwa bulilanisi ubu bwa Banyāmbāla Bakyulusi. Kangi ulukomano-ulukulumba lulilōsa ulu une ngubilikiligwāko, une akabalilo kōsa ngubūka kangi nguyoba, nguyoba kilikyōsa iki une mbagile. Komma itolo ukugela ukwāta ikindukimo ikyakuyoba, iki kibagile ukunsangalusya umunduyumo, *Gwakuti-na-gwakuti*. Lōli akabalilo kalikōsa akabalilo kāko une ngubūka ku lukomano lwāngu, une ngugela ukufunda nu kwīpūta nu kupīk’ifindu, nukuyoba, “Ntwa Yeso, iki—kyo kiliku iki une mbagile ukuyoba ikyo kyabagile ukutula abandu bala.”

<sup>36</sup> Aligwesa amenye une ngaya ndumbilili. Une ngaya njobi. Une—une ne... Aligwesa amenye ikyo. Une ngaya ndumbilili. Iyangu—iyangu i Ndumi yo kwiputula ababine, na fyosa bo ifyo. Loli, une ngaya ndumbilili. Aligwesa abagile ukumanya ikyo, mbilika une ngulumbilila. Lōli iki une nalōli nguyoba, une ngulōnda ukubika ikibuli mula iki kisakubōmba ikindukimo.

<sup>37</sup> Komma ukuyoba, “Ngimba umwene akaya u—u ndumbilili ugwamaka? Ngimba umwene atikubombela imbombo u galamala gwake ukuya ndalusye? Ngimba umwene akaya nnuu nkigemo?” Une ndikulōnda ikyo. Une—une ngābagile ukubōmba ikyēne. Kyala akālingōlile une kuli kila.

<sup>38</sup> Loli une ngugela ukukyaga ikindukimo iki kisa kuntula u mundu yula, kangi i kipanga kila ukuya kipanga ikinunupo, ukukitula ikyēne ukuya a bāndu banunupo, ukwiputula pa kyēne.

<sup>39</sup> Lilino, une nāli mu luko lwa kuyoba ngati ulu 'nongwa yakuti une mbabwēne abāndu banini bakāli bikwisa nkati ukwibūngania kangi ukwēne kukugw'ifula. Iyo yo nongwa une nāyobāga ifindu ifi. Lilino, sinda-gwa-sinda ukufuma.

<sup>40</sup> Kangi lilino une ngulōnda ukumpālisya nkundwe. Une nummenye Nkundwe Fuller pa kabalilo katali, bwila nunganile umwene, pasi pa ndumbula yangu. Kangi uswe tuli nafyo ifindu fingi fiyo pa fyapalikimo, Nkundwe Fuller. Kangi popāpo uswe... Une numbwene Nkundwe Fuller lilino ku fyinja fingi, kangi une nummenye umwene ukuya nnyambala gwanaloliloli gwa Kyala, kangi une nunganile umwene. Kangi une ndi apa ulubunju ulu ku bulilanisi. Polelo nsulumēnie ukuti une nāpondilwe ikilo kyāke ukuti akabalilo kāko ikyēne kyafumusigwe mbuyo apa, lōli ikyēne kyāli kindukimo une ndinkutoligwa ukukibeka. Kangi une nhobwike ukuya apa ulubunju ulu, ukuketa ikipanga kyake, kinunu, mumo Kyala abakabisye abene nukubasaya abene. Kangi—kangi kilikyosa iki Umwene abombile kuli mwene, une naloliloli ngupalisya ikyo. Kyala alikindililaga ukunsaya umwene, kangi sayaga ikipanga iki, kangi—kangi i—i kipambo kya bakyungakyuma, abadiakoni, kangi bōsa abambakasya ba kipānga. Kangi umwe mulikulaga nukukaba mu lipyāna lya Ntwa, lo lwipūto lwāngu ulwakwiyisya.

<sup>41</sup> Lilino, bo tukāli uswe ukwisa ku Lisyu, unko uswe tusegeléle u Nsimbi, ikyākwānda. Unko uswe twinamisye imitu gyitu itolo pakabalilo ku lwiputo.

<sup>42</sup> Akabalilo kako uswe tukwitugala nubusisya lilino mu Kuyapo kwa Kyala, ni mitu gyitu ni ndumbula syitu siineme, ngimba kulipo ukusuma mu ndumbula yako, ukuti ikindukimo iki ugwe ulinakyo nu lufūmbwo, ukuti ugwe ubagile kulonda u Ntwa ukupa kwa ugwe, ukuti une mbagile ukukumbukila ugwe ndwiputo ulubunju ulu apa pa kipanga? Ngimba ugwe ubagile



itolo ukukileka ikyene kimanyisigwe nu kufyusya ikiboko kyako? Kibikaga itolo ikyene mminogono gako, iki ikyene kili. U Ntwa paga aligwesa gwa umwe ubusume bwīnu.

<sup>43</sup> Gwaiyana kangi mwīkēmo Tāta Kyala, Yūyo āpelīle ifindu fyōsa mwa Kristi Yeso, ku lwīmīko Lwāke, uswe tukwisa mu Kuyapo Kwako ulubunju ulu nukupālisya pa ndumbula syitu. Kangi bo uswe twēndīsye ukwisila mu fula, kangi umbelo gukupūta, ifula yikugwa, uswe tukusuma, Tāta Gwakumwanya, ukuti Ugwe kwisa kōnelelāga panja pa uswe ifula ya Kumwanya, ifula yamwambepo, ifula yabumalikisyo kangi ifula yapakwaanda, palikimo, mu ndumbula syitu umwīsūgu.

<sup>44</sup> Uswe tukusuma, Tāta, ukuti Ugwe kusayaga ikipanga iki. Uswe tukupalisya fiyo panongwa ya ikyene, panongwa ya ntimi gwake, ku kilundilo kyake, kuli i . . . u buyo kūko abāndu babagile ukwāgāna nu bugeleke pamwanya pa mitu gyābo kangi ikikota ikinunu ikitōfu ukwitūgasyāmo.

<sup>45</sup> Uswe tukugomokela mu mīnogonelo gītu ku syāmbukūlu kya Kipānga kyapabwāndilo, iki ikyāpabwāndilo, ikyabatumigwa, i Kipānga kyakīsu-kyōsa, nu kukēta mumo abene bītugasyāga pa mabwe pamo kalikosa aka abene babagile, ukupilika i Lisyu lya Kyala, kangi polelo ukufūgāma pa kipālo, kangi ikyēne kitalele kangi lyālabwe kangi kifitano, kangi pala ukukolela amaboko gabo ku Mwanya nukwikyela u Kuyapo kwa Mbepo Mwikemo. Bapa abēne ubusisimikisye bo ulo mu myūmbi gyābo mpaka abēne babagile ukwēnda mu mbako ya ngalamu, nasiku nukutendeka ukusema, loli ukusekelela pa kisyo kyabo, ikuketa ku Mwanya, bamenye, mu maminiti manandī, abene bikuyaga mu Kuyapo kwa Umwene Uyu abene banganile.

<sup>46</sup> O, lwītiko lwa batāta, lukāli lūmi, palema nalinga mūngīsī, lulapi kangi lūbo. Kiyege kipya mwa uswe, O Ntwa, lwītiko bo ulo. Tupapo uswe u lusayo ulukulumba ulwabatatumigwa ulwa Mbepo Mwikemo.

<sup>47</sup> Aligwesa umwisyugu uyu ali na maboko gabo mmwanya, Umwe mumenye iki abene balinkyo nu lufūmbwo, Ntwa. Ugwe umēnye iki kyāli kunyuma kya kiboko kila, kyakulōnda nki kangī kyakufūmbwa mu ndumbula yila. Ugwe gwīmwenē ubagile ukutwālila ulufūmbwo lulilōsa, Ntwa. Kangi une ngusūmila kuli abēne, kisita kumanya ulufūmbwo lwābo, lōli ukupa ulwīpūto lwāngu ukuya bupepekelo kuli abēne. Ukuya ntumigwa Gwako, une ngwiputa nindumbula-yosa kuli aligwesa gwa yula, ukuti, kilikyosa iki abene basumile, bali ambulilaga abene. Basayaga abene, Tāta.

<sup>48</sup> Kangi lilino bo uswe tukubala ilya Lisyu Lyako, nukumanyisya i sukulu ya Ndungu iyi, mumo isyene syayilile, ulubunju ulu, Une ngusuma ukuti Ugwe kwegaga a Masyu aga nu kukalang'asula ubusitakwītika bulibōsa ukufuma ku Bene,

Ntwa; ukuti, amaka galigōsa ga Sētāno gabagile ukukōngotola mōsa, aga gabagile ukukyūnga Ilyēne ukuti lingakulaga, Ilyene kilibukaga mu ndumbula yiliyosa, kangi pala likwisa ukuya mipiki gya fipaso gya bugolofu, Ntwa. Lwitiko, twala panja kila kīkyo Ugwe usungulile i Lisyu Lyako ukubomba, kuyoba, “Ilyēne litisakugōmokela kwa Une bwāsi, lōli Une nisakufwānikisya kila kīkyo Ilyēne lyālōndelīgwe.”

<sup>49</sup> Lilino, Ntwa, nkēmesya umbombi Gwako. Iisyu Lyako litalile likēmesigwe. Kangi, palikimo, uswe tuli yaga babagile ukuswila u ntimo ugu Mbepo Mwikēmo apēle uswe u—u bumanyisi. Uswe tukusuma mu Ngamu ya Yeso. Amen.

<sup>50</sup> Lilino, kwa umwe mwe mwiganile ukubala utubalilo tumo, ukukōngēsya ni—ni Ndumi, une ngulonda. . . Une ngukusuma ugwe, linga ugwe kusanukaga mwa Buku. Kangi une itolo ndi ni Ndumi ya sukulu ya Ndungu inini, ngati, ku bandu ulubunju ulu.

<sup>51</sup> Ngimba umwe bubagile ukumbilika une kanunu itolo, ukusyūngutila mōsa, mōsa ukukilania pa buyo? Une nasemisye ikyakuyobelapo iki mmwanya. Une ne itolo nālil’amasyu panini. Une, bo itolo une mfikile ukusuluka kuno, une ndikwēga ikupūngo. U mōhēsi āgelile ikinunu kyāke ikikīnda-fyōsa ukunyumilisa; une kubutali ukufuma apa. Une ngamanya. Une ngwitika ukuti Kyala naloliloli ikōnelelēga panja ikindukimo ikikulumba pa lukomano-lukulumba ulu akabalilo aka, panongwa yakuti Sētāno abōmbīle kilikyōsa umwēne ābagile ukunyumilisa; une kubutali ukufuma ku kyēne.

<sup>52</sup> Lōli lilino uswe tukuyaga pakubala ukufuma ku Bwāndilo, untu gwa 22. Kangi umwe mwe mwisakusanukaga mwi Bangeli lyīnu, unko uswe tubāle akayabo ka Ilyēne, palikimo. Bwandilo 22, unko uswe twande pa linandi lya 9.

*Kangi abene bālisīle ku buyo ubu Kyala ālimbūlīlepo umwene; kangi Abraham āyēngile ikigemo pala, nukulāmbalīka imbabu ndubātiko, nu kumpinya Isaki umwanundumiana gwāke, nukundāmbalīka umwēne pa kigemo pamwanya pa mbabu.*

*Kangi Abrahamu alinkubālūla pānja ikiboko kyāke, kangi alinkwēga ikimāge ukubūta u mwānundumiana gwāke.*

*Kangi ugwandumi gwa NTWA alinkunkolela umwene ukufuma ku mwanya, nukuti, Abraham, Abraham: kangi umwene alinkuti, Apa ndipo une.*

*Kangi umwēne alinkuyoba, Ukulāmbalīka mma ukiboko kyāko pa ndumiana, kangimma ukubōmba ugwe akāndu kalikōsa ku mwēne: kabuno lilino Une mmenye ukuti ugwe kuntīla Kyala, ukukēta ukuti ugwe ukabanīlīla mma mwānundumiana gwāko, u gwāko mwēne umwanundumiana ukufuma kwa une.*

*Kangi Abraham alinkufyusya amaso gake, nukuketa, kangi keta kunyuma kwa umwene ing'osinyambala yilinkukoligwa nkati u ndusīngi ni mbembe syake, pamo ni mbembe syake, ndigi: kangi Abraham alinkubuka nukwakwega ing'osinyambala yila, kangi alinkumpa umwene pamwanya . . . lōsa ukuya kyabupi-ikyakokya mbuyo bwa mwanundumiana gwake.*

*Kangi Abraham alinkukōléla ingamu ya buyo Yehovayire: mumo ikyene kiyobigwe ku lisiku ili, Mu kyamba kya NTWA ikyene kisakukētigwāga.*

*Kangi u gwandumi gwa NTWA alinkumbilikila kwa Abraham ukufuma ku mwanya akabubili,*

*Kangi alinkuti, Panimwene une mfingile, ikuyoba u NTWA, . . . panongwa yakuti ugwe ubombile ikindu iki, kangi uka banilila umwanundumiana gwako, umwanundumiana gwako mwene:*

*Ukuti ndusayo Une nisakukusaya ugwe, kangi mu kubala une nisakubāsania imbeyu syako bo sindondwa sya . . . kumwanya, kangi bo misānga . . . pa kiloboko kya sumbi; kangi u luyungu lwako lwisakupoka ikipata kya ndugu gwāke;*

<sup>53</sup> Une ngulonda ukwega amasyu ga bumalikisyo ago ku busimbe: *Kangi U Luyūngu Lwāko Lwisakupōka I Kipata Kya Ndugu Gwāke.* Ulo lo—lo lufingo lwakuswigisya.

<sup>54</sup> Lilino, uswe twēsa twīsibile na kapāngo aka, lumo tubalile akēne ukwāndisya, ukwāndisya, akabalilo ukufuma pa kabalilo, gwa Abraham, kangi mumo Kyala alinkolile umwene ukufuma nkisu kyake, kangi mumo umwene ali nnyambala gwapaliposa, nakimo ikyapasima. Loli Kyala alinkolile umwene nukumpela umwene ulufingo.

<sup>55</sup> Lilino, une ngulonda umwe muketesye ukuti ulufingo ulu Kyala apelile Abrahamu lukaali itolo kwa Abrahamu mma, lōli ikyēne kyāli ku mbeyu yāke ukufuma ku mwēne. Lilino, abāndu bingi bikuyoba, “O, linga une nāli bo Abraham, linga une nābagile ukuya kūko Kyala āyobile kwa une kangi—kangi ukūmba une ubusisimikisyo bo Umwēne ābōmbile kwa Abrahamu, polelo une āngāli nguya, une—une nalōli nābagile ukuya nu lwītiko, Nkundwe Branham, linga une itolo nāli nalo, linga Kyala āyobile kwa une bo mūmo Umwene ābombile kwa Abrahamu.” Loli ugwe uli nu lufingo lulalula ulu Abrahamu ali nalo, ko kuti, linga ugwe gwe Luyungu Iwa Abrahamu.

<sup>56</sup> Polelo ugwe kuyoba, “Loli, Nkundwe Branham, une ne Gwapanja. Une ngabagila ukuya nu luyungu Iwa Abrahamu.”

<sup>57</sup> U Luyungu Iwa Abraham lukaya mbeyu yakipeligwa. Ulwene lwāli Mbeyu yamwambepo, kuli bubūtigwe bwa kila kyāli nakimo. U lufingo, Umwēne ālimpēle umwēne napāpo

bwākālī ububūtigwe. Lōli ulwēne lwāpīgwe ku mwēne bo bukālī ububūtigwe, kangi ikyēne kikālī mma panongwa yakuti umwēne ābūtīgwe kangi āli mu lwītīkáno na Kyala injila yila. Iyene yo nongwa yakuti Abraham ālitike Kyala.

<sup>58</sup> Kangi i Lisimbo lyāyobile, ukuti, “Akabalilo kāko uswe tuli bafwe mwa Kristi, uswe tukwisa ukuya Luyungu lwa Abraham.” Pauli ikuyoba isya ikyēne, “Kangi yula yūyo yo nJuda yo akaya nJuda pānja, lōli nJuda nkati.” Polelo, linga ugwe upāpīgwe ukufuma mwa Mbepo gwa Kyala, “ugwe gwe Luyungu lwa Abraham, kangi twe bingilakilingo na Abraham ukufwana nu lufingo.” Muketile? Polelo ulufingo lulilōsa ulu Kyala ālimpéle Abraham ulwako, panongwa yakuti mwambepo umwe muli Luyungu lwa Abraham.

<sup>59</sup> Kangi ugwe fiyopo gwe nJuda ukukīnda ugwe gwābagile linga ugwe gwāpāpīgwe mu lilopa lya kiJuda, kangi polelo—kangi polelo nukuya nJuda gwakimanyisyo kitalusye nkipānga kila, kangi mpīke gwa uyu umpala u Mbepo Mwīkemo kangu u Ntwa Yeso Kristi. Muketile? Ugwe ukindle ugwa baYuda, panongwa yakuti ugwe gwe nJuda uyu apāpīgwe nu lufingo ukufuma ku Mwanya, iki Kyala ālimpéle Abraham, kangi Abraham ālitikisye ikyene nu lwītiko, kangi ikyo kyo iki kyālimpelīle umwene iki umwene āli. Mulimōsa, u nJuda ko itolo lwīpāgūlo, kangi ukuloboka ukukilania, Hiburi, na fyōsa bo ifyo.

<sup>60</sup> Lilino, lōli akabalilo kāko ugwe gwīpāgwīle gwīmwené ukufuma ku findu fya nkīsu, ukilenie umpaka ugwakupagulania gula, kangi kuyāta nkīsu ikihēsya, i kīsu ngati ugwe ukālīmo, mbwāndilo, na bāndu aba akēndelangamo nabo siku mbwāndilo, polelo ugwe kwīsa ukuya nJuda gwāmwbēpo. Panongwa yakuti, injila yilayila iyi Abraham, nu lwitiko, alinkukileka ikisu kyake, ābalekīle abāndu bāke, ābūkāga nkīsu ikihēsya na bāndu abahēsya, ugwe ubalekile abāndu bāko, ukilekile i kīsu kunyuma, ubalekile abanino kunyuma, ulobwīke ukukilania, ukwīsila i Lilopa lya Yeso Kristi, kangi gwe mwendanjila, kulōndēsya a Kāya, uyu Njengi nu Mfēndeki yo Kyala, bo yu Abraham āli. Bendanjila, mula nu Mwene, bikwitugala mfitembe, ifipanga, balilanisi ba Kitangalala kya Kumwanya, bingilakilingo ba findu fyosa ukwisila mwa Yeso Kristi. Muketile? Uswe tukilenie ukukilania, tupaguligwe.

<sup>61</sup> Lilino, Abrahamu, ulufingo lupeligwe kwa Abrahamu nu Luyungu lwake ukufuma pa mwene. Lilino, Kyala apele ulufingo ulu kwa Abrahamu, ulwa Luyungu lwake, āngāli ikupokāga ikipata kya ndugu gwāke ukufuma pāpo Umwēne āgelīle Abraham, ālingelīle Abraham. Lilino, ukufuma pāpo u kugela kukwisa, polelo . . .

<sup>62</sup> Abraham ātalīle apindusīgwe, uswe twābagīle ukukikōléla ikyēne, ukufuma ku bwāpānja ukwisa mwa Kyala. Kangi polelo Kyala ālimpéle umwene, ukuya kimanyilo kya Mbepo Mwīkemo,

ukubūtigwa. Polelo, ukufuma pa bubūtigwe, polelo kakwisa akabalilo ka kugeligwa.

<sup>63</sup> Ikyakwīmīlīla ikimogi fiyo apa ikya Kipanga, ukuti, ukufuma pāpo uswe tupokigwe, polelo uswe tukupīgwa ikimyatikilo kya kubutigwa, iki kikaya kya mbili, loli ikya Mbepo. Kangi u Mbepo Mwikemo yo bubūtigwe bwītu. Ikyene yo mmāge unsufi gwa Kyala. Ikyene kikapagulania nu kutumula u mbili gwakōngelelako, ugwa kisu, ukufuma kwa uswe. I Lisyu lya Kyala, lipyasye ukukindapo ukukinda ulūbo ulwa lwēmbe-kubili-kosa! Polelo, umwe muketile, gomokela kunyuna kangi, i Lisyu lya Kyala lyo kindu iki u Mbepo Mwikemo ikubombela; komma ifimanyisyo, komma ifipānga-fipāgūke. Loli i Lisyu lyo likutapulania uswe ukufuma ku findu fya nkīsu. Ilyēne likutumula ukusōsyāko amīnogòno gītu ni fīndu, kangi lōsa lukemēsya uswe kwa Kyala.

<sup>64</sup> Yeso aatile, “Linga ugwe kwitugasya mwa Une, kangi i Lisyu Lyangu mwa ugwe.” Mwaketa lelo umwe. Polelo, ilyene likaya lisyu lyako mma. Ilyene lyo Lisyu Lyake. Polelo, ugwe uketile, “Linga ugwe kwitugasya mwa Une, kangi i Lisyu Lyangu mwa ugwe, ugwe ubagile ukusuma aka ugwe kulondesya.” Aa-ha. Muketile? Iki ikylene kili, ugwe ukaya ukuyoba ilisyu lyako lyene mma. Ugwe kuyoba ilisyu Lyake.

<sup>65</sup> Popāo polelo u Mbepo Mwikemo yo Yuyo uyu ikwega i Lisyu lya Kyala kangi likutapulania uswe ukufuma ku findu ifi ifya nkīsu, muketile, kububūtigwe, ukukekania. Polelo ugwe kubuka ukukindamo akabalilo ka kugela.

<sup>66</sup> Lilino, Abrahamu, bo umwēne akōleligwe pānja, i kīsu lya Bakaladiya, a kāya ka Uru, umwēne alinkuya ngóneli, u mwēmbēli. Kangi polelo Kyala alinkunkolela umwene, bo umwene asisimikisigwe ukuti umwene ayaga pakubukamo nu kwegwa Kyala pa Lisyu Lyake. Polelo, iki Kyala aabombile akabalilo kala, kyalimpele umwene ikimanyilo, ukuti Umwene alimmwitikisye umwene, kangi Umwene alinkumbūta umwene. Kangi umwēne alinkumbūta Ismaili na bōsa ba munyūmba yāke.

<sup>67</sup> Kangi lilino umwe muketile, akabalilo kāko—akabalilo kāko ugwe kukōléligwa panja, ikyākwarda ugwe kubuka ukukinda mu lugelo, ukuketa linga ugwe kubuka naloliloli ukukindilila. Kangi polelo Kyala ikukupu ugwe Mbepo Mwikemo, iki kyo kimanyilo ukuti Umwene iitikiisye ulwitiko lwako ukuti ugwe kwikōlela ukuya mu Mwene. Umwe mukungongesya une lilino? Umwene ikwitikisya gwa ikylene.

<sup>68</sup> Lilino, une nayobaga ku... Babagile ukuyapo abakundwe abapala aba Baptisti bitugesye apa. Kangi aligwesa amenye ukuti une nīsile ukufuma ku kipanga kya Baptisti. Une nayobaga ku nkundwe gwāngu gwa Baptisti. Kangi umwene alinkuyoba kwa une, “Nkundwe Branham?” Umwene āli Dokotala gwa Bunyakya, unnyambala unnunu, u Nkristi ugwabwanaloli.

Umwene alinkuti, “Loli, Nkundwe Branham, ngimba ugwe kufyaga kugu ulōsyo lwa Mbepo Mwikemo ukuya kalikosa akakindane ukukinda u lwitiko mwa Kristi Yeso?”

Une ndinkuti, “Ikyene kyo kikindane, nkundwe gwangu umpala.”

<sup>69</sup> Umwene alinkuti, “Ngimba ugwe utikwinogona ukuti akabalilo kako ugwe gwambilile Kristi, ugwe kwambilila u Mbepo Mwikemo?”

<sup>70</sup> Une ndinkuti, “Nubutalusyi. Lōli,” Une ndinkuti, “ugwe uketile, ugwe kwiyobela itolo ukuti ugwe ummwambilile Kristi, mpaka Umwene ikukitikisya ikyene.”

<sup>71</sup> Umwene alinkuti, “Nkundwe Branham, Abraham ālitike KƳala, kangi ikyene kyalyimikigwe ku mwene ukuya bugolofu.”

<sup>72</sup> Une ndinkuti, “Ena. Loli KƳala āлимпéle umwene ikimanyilo, ukuti Umwene āmbilile u lwitiko lwāke, akabalilo kako Umwene ampele umwene ikimyatikilo kya kubutigwa, ukuti Umwene ālyagenie ulwitiko lwake.” Amenii.

<sup>73</sup> Lilino, akabalilo kako uswe tukwambilila Kristi ukuya Mpoki gwitu, polelo, linga uswe tuli banaloli-ndumbula mu ikyo, polelo KƳala ikutupa uswe ikimanyilo, ukuti Umwene ālyambilile u lwitiko lwitu mwa Kristi, ukwisila mukutupa uswe ikifungilo kya kubutigwa, uyu yo Mbepo Mwikemo. Ikyo kyo kifungilo kya bubutigwe. “Somma ukunsulumanisya Mbepo Mwikemo gwa KƳala kuko umwe mufungigwe mpaka Lisiku lya Butabulo bwīnu.” Komma ku lukomano ulukōnge; lōli ku Lisiku lya Butabulo bwīnu. Uko ko kutalusya, Baefesi 4:30. Lilino, umo mo uswe tukwambilila u Mbepo Mwikemo.

<sup>74</sup> Lilino, linga ugwe kuyoba, “O, une ne mwitiki,” kangi KƳala akākupelemo siku ugwe u Mbepo Mwikemo mpaka na lino, Umwene atikyageniemo siku ikyene. Ugwe kwilata itolo ukuti ugwe kwitika. Loli akabalilo kako ukwilamwa kosa. . . Une ndikuyoba ugwe ukaya mwitiki lilino. Mu kiyabo kimo, ugwe gwe mwitiki.

<sup>75</sup> Lōli akabalilo kāko KƳala abwāgile ubukūndwe, ugwe gwāgile ubukūndwe nu Mwēne, ndigi, kangi Umwēne ikukwāgānia ugwe ukuya mwāna Gwāke, kangi Umwene amenye indumbula yako, kangi Umwene ikuketa ubwanaloli-ndumbula bwako, Umwene amenye ifindu fyosa fitumuligwe ukufuma kwa ugwe. Polelo Umwene ikukumyatika ugwe mu Kitangalala kya KƳala, ukwisila mwa Mbepo Mwikemo, ukusisimikisya ku kīsu ukuti Umwēne itikisye lo ulwītiko nki ugwe kwiyobēla ukuya nalo mwa Mwēne. Mukukyēga ikyēne lilino?

<sup>76</sup> Lilino, nakalinga ukufuma apo, lukwīsa ulupēfyo. “Umwanundumiana aligwēsa uyu ikwīsa kwa KƳala ikufimbilisigwa tāsi ayēge nkōmigwe, ngēligwe.”

<sup>77</sup> Yeso, nakalinga itolo bo Umwene alyāmbilile ubwisusye bwa Mbepo, pa kisōko, akabalilo kāko Yohani alinkummōsya Umwene, mbimbibi u mōhési ālimmwēgile Umwēne ndulangalanga, ukukīndamo akabalilo ka ngelo. Loli akabalilo kako Umwene egege i Lisyu Iya Kyala kangī ikuponjola u setano, “Ukwene kusimbigwe. Ukwene kusimbigwe.” Umwene alinkugomokela panja polelo itendekisye ku butumigwe Bwake.

<sup>78</sup> Kangi iyo yo njila iyi Kyala ābombile kwa Abraham. Lilino, Kyala, bo ankōlile umwēne pānja pa kīsu kyāke, kangī umwēne ālimpāgwile mwēne ukufuma ku kīsu kyāke, abāndu bāke, kangī polelo Kyala ālimpēle umwene ikimyatikilo kya bubūtīgwa, polelo ukumpapo umwene u mwanundumiana. Polelo umwene alinkubuka kula ku lugelo ulwabumalikisyo, kulakula ukusuluka ku kabalilo umwene alinkufimbilisigwa ukupa u mwanundumiana gwake mwene Isāki pa kyabupi. Kangi Umwēne alinkuti, “Bo tukukēta ukuti ugwe gukāyūngile mma umwānundumiāna gwāko mwēne, une mmenye ukuti ugwe unganile Une.” Umwēne ampēle umwēne ulugelo lula.

<sup>79</sup> Polelo mbimbibi ukufuma apo, ubwīte bwākābīgwe polelo, Umwēne alinkuti, “Kangi u Luyūngu lwāko lwisakupoka ikipata kya ndugu.” Ameni. Une nkiganile ikyo. “Lwisakupokaga ikipata kya ndugu gwāke.” Uswe tukufikaga ku buyo ubwabumalikisyo bula itolo nkabalilo kanini, u Ntwa iganege. Lilino Umwene ākyagile iki, Abraham unsūbilīgwa. Ukufuma pāpo Umwēne ālimmwāgile Abraham ukuya nsūbilīgwa, polelo Umwēne ālimpēle umwēne ulufingo lwa kupoka ikipata kya ndugu.

<sup>80</sup> Lilino apo, utubalilo twīngi, kūko bīngi ba uswe ba kiPentekosti tutēndike ubusōbi, nukwinogona, “Ena, u Mbepo Mwikemo alyoneleligwe panja pa une. Lwimiko kwa Kyala! Ikyo kyo kyosa iki une ngufimbilisigwa ukuya nakyo.” Umma, nkulumba. Ugwe gwe akabalilo kala kwānda itolo. Ugwe, ikyēne kikaya kabalilo kala. Ikyēne kyo lugesyo lwāko kangī lugelo lwāko.

<sup>81</sup> Itolo bo uswe tukwāga mu—mu, kula mu—mu—mu Lwītīkāno Ulukūlu; ulugelo, ukugeligwa, kangī polelo ukubīka-pabuyo u mwanundumiana. Bufwīkīgwe, ukubīka-pabuyo u mwanundumiana ukufuma pāpo umwene atalile yo mwanundumiana, apapigwe mu nyumba. Umwēne yo mwanundumiana, polelo umwēne ābagile ukugēsīgwa kangī ukugeligwa, kangī ukukusīgwa nu mmanyisi, nu kukēta mūmo umwēne ikusōkelāga. Kangi polelo umwēne abīkīgwe pabuyo-na-pabuyo, kifuki, kwa tāta gwāke.

<sup>82</sup> Lilino ikyo kyo iki ikyene kili umwisyugu. Uswe tufumile ukuya ni fyinja malongo mana ifya kugela aga Pentekosti, pamo ukongelelapo, muketile, ukugela i kipānga, ukukēta ukuti kali abēne bikuyaga pakwīma, pamo mma. Ikukēta iki ugwe...

Kangi, muketile, apa pa pāpo une ngukyēga ikyēne kangi. Mbuyo bwa kukolelela ku kipingika na ku Lisyu, nu kukindilila nkyēni, uswe tukwīsa ukuya batēdekigwa ukufuma ku kisu, ukusatuka injila *iyi*, pamo ukusatusya injila *iyi*, pamo ukwēgelēla *iki*.

<sup>83</sup> Mumo une njobīle akabalilo kosa ukulwana na bandu mbwitugasyilo bwalilino ubu umwisyugu, abakikulu bikusenga inywili syabo, kangi—kangi abanyambala bikwēndendēka kangi na filifyosa, kangi itolo ukufwala imyenda gyabulogwe ni findu. Une nguya nu lukemelo lwīngi fiyo pa ikyo. Lōli ngimba ikyēne kyo fiki? Ukwēne ko kugela ukupoka i kipānga kila. Ikyēne kyo kugela ukubatwāla abēne *apa*, ku Lisyu lya Kyalā, kisitakupasya iki ikīsu ikingi kikufimbilisigwa ukuyoba isya Ilyēne. Ima ni Lisyu lya Kyalā. Amenī. Muketile? Muketile?

<sup>84</sup> Ikindu kya ikylene kili, bo mumo une nāyobelāga ikilo kya mmayolo, abaPentekosti bikugūlila u mbelo ugwabubopa ugwamaka, lōli abēne bikutoligwa ukupilika a Kasyu akākimyemye akanīni kala. Muketile? Ukuti, ikyēne kyo kisobi ukubōmba ifindu fila. Abene bikwinogona, “Pene pāpo u mbelo gukubopa, umma ndaga.”

<sup>85</sup> Loli ikyo kikakwabaga ubutegambulukutu bwa nsololi. U mbelo umbopelo gukalintamisyēmo siku unsololi Eliya mu mbako. Ifilunduma ifyamaka ni njasi, nukōneka pāsi, fikālinkwābilēmo umwēne siku, napanandi. Lōli iki kyālinyenyemwīsyē umwēne kya kāsyu akakimyemye akanīni kala, kala akandukamo kakuyoba nkati mwa nkati. “I Lisyu Lyangu lyo Bwanaloli. Unko i lisyu lya mundu aligwesa liyege butungulu, kangi i Lyangu liyege lyabwanaloli.” Ikyo kyo iki kyankwabile u nsololi. Muketile?

<sup>86</sup> Kangi ikylene pōpe kisakubomba ikylene. I Lisyu lya Kyalā akabalilo kosa likukwaba aminogonelo gamwambepo, panongwa yakuti ilyēne lyo linogonelo lya Kristi mwa ugwe, ili likumanya ukuti i Lisyu lila lyo lyābwanaloli.

<sup>87</sup> Kangi ugwe kubūkamo ukukīnda nkabalilo kākugeligwa. I kipānga kikubūka ukukīndamo akabalilo kākugeligwa. Aligwēsa gwapamwene ikubūka ukukīndamo nkabalilo kākugeligwa bokakāli akēne ukupokamo siku ikipata kya ndugu. Abrahamu ākīndilemo mu kyēne. Kristi ākīndilēmo mu kyēney. Ukufuma pāpo Kristi ālisigwe nu Mbepo Mwikemo, pala ku kisōko kya Yorodani, Umwene ākindilemo akabalilo ka kugela. Ukufuma pāpo Abraham ākōleligwe, ukubīkigwa nkīsu kyāke kūko umwēne āyaga pakuya ngonela, polelo ukumpa ububūtigwe, kangi Kyalā alinkwāgāna nu mwēne, akabalilo ukufuma pa kabalilo, pōpe umwēne āfimbilisigwāga ukukīndamo nkabalilo ka lugelo. Uluyungu lulilosa ulwa Abrahamu lukubomba ikindu kilakila, Abrahamu ni Mbeyu Yake.



<sup>88</sup> Ikipānganio, i kipānga, iyo yo nongwa uswe tukukyāgania ifipānganio fyitu fikugwila pa lubafu lwa njila, yo nongwa yakuti akabalilo kako ikyene kikwisa ku lugelo. Lo lugelo luki? Ilisyu lya Kyala. Apo lulipo ulugelo. Ilisyu lya Kyala lyo lugelo. Ngimba uswe twisakubōmba iki ikibugutīla kya banyāmbāla bikuyoba bōmba, pamo ngimba uswe twisakubōmba iki Kyala ikuyoba mbōmbe? Ikyo kyo kikīndéne.

<sup>89</sup> Pala ikyēne kilinkwīsa, amasiku ga Dwight Moody, amasiku ga Finney, Sankey, Knox, Calvin, Spurgeon, bōsa abāngi ba bēne, banyāmbāla bamwambepo bala, ifipānganio fyākōngesyāga abēne. Abēne bali nabo mōsa i kipāmbō kya banyāmbāla kunyuma kula aba batumwīle injila syābo nkati nkyēne, aligwēsa ikwītika iki kangi *kila*, kangi ukōngelelāpo akanini *apa*, kangi ukusōsyāpo akanini *pala*, kangi ukōngelelāpo akanini *apa*, mpaka kubumalikisyo abēne bātēndike ikipānganio ukufuma ku kyēne.

<sup>90</sup> Kangi akabalilo kako abene bikubomba, umwitiki ugwabwanaloli, Kyala ikwīsa palapala ukusyūngutīla nu kupīmba kamo akanini, akamūndu akiyīsye, ukubongotola ikīndu kila ku tupato. Kotalusya. Bwila ābombile ikyene. Kyala atikusanuka mma. Itolo ikupātula ikīndu kila ku tupato, bamo abāndu abīnogonēla-mwāmbèpo aba bīsakusyāla palapala ni Lisyu lila.

<sup>91</sup> Unko une mbabūle umwe. Une nālyambilīle kalata ku kāya, ukufuma ku kimo mwa fipanga ifinunu fiyo, ifipanganio ifinywamu mu bugūte bwa kiPentekosti. Yula umpelakisa unsulumane-ndumbula unkwīkūlu ālinsimbile une u kalata. Kangi umwene alinkuti, “Nkundwe Branham, une nali ni nywili indali kangi nāli ni kipambo pa nyuma yangu.” Umwene alinkuti, “Kangi u. . . Undume gwangu ākiganile ikyene.” Kangi umwene alinkuti, “Uswe twāsāmīle ukufuma nkāya kūko uswe twāli ni kipanga iki kyāli nalōli kyāmwāmbèpo, ukubūka kūko i kipanga ikinywamu iki, i kipanga kyākwānda ikya kāya.” Kangi alinkuti, “Akabalilo kāko uswe tukufika nkati mula, bōsa abakalumbu ba kiPentekosti bātumwīle inywili syābo.” Kangi alinkuti, “Abene bālingōngile une ukufwana ni kyene. Une ndinkuti, ‘Umma, umma. Une ngwitika ili Bangeli likuyoba kuli uswe ukubomba ikyo; kikosyasoni ukubomba ikyo.’” Kangi polelo umwene itolo alinkuti, “Kangi abene balinkumilisyu . . .” Abene balinkunseka umwene, bikuti, “‘Hee, ilyāko—ilyāko ilitāyāla likōka ku nyuma, ilya pasima,’ kangi fyōsa bo ifyo. Kangi balinkubūmba undume gwāngu, mu njila yimo, mpaka umwēne alinkumfīmbilisyu une ukutumula inywīli syāngu.” Kangi alinkuti, “Une ndobesigwe, ukufuma lulalula.”

<sup>92</sup> Inogona isya ikyene, i kipanga kya kiPentekosti iki kibagīle ukwima kuli i Lisyu lya Kyala! Apo po pāpo ikipānganio kyāko kikwēgela ugwe. Kotalusya. Abēne bikutoligwa ukupilika i Masyu amanini agakimyemyemye ga Lisyu lila, ili likubakōléla

abêne ku bwānalóli. Abêne bōsa bikupilikila ku mibelo imibopabopa igyamaka, kangi ikilündiko kya kulalata nu kumoga, bikuyoba abêne bali na maka. Ikyo kyo kinunu mosa. Une ngwitika mu ikyo, nīne. Loli, nkundwe, akabalilo kako ugwe ubagile ukumoga nukuywega, kangi polelo nukusyumbutuka nu kupīka i Lisyu lya Kyala, nukwitugasya bo kisu kya pasi, kilipo kimo kitamisye pa buyobumo. Kutalusya.

<sup>93</sup> U Mbepo gwa Kyala ikusuluka pāsi, kala akakimyemye akanini a Kasyu, kangi likutalula ugwe kulakula ku Kalvari, kuko uswe tufwile, kangi u bumi bwitu bufisiigwe mwa Kyala ukwisila mwa Kristi, nukumyatiligwa na Mbepo Mwikemo. Polelo, i Lisyu lyēne ntiga likwītūgāsya pala. “Polélo linga ugwe kwitugasya mwa Une, kangi i Lisyu Lyangu mwa ugwe, suma aka ugwe gwiganile kangi ikyene kisakupegigwaga kwa ugwe.” Apo po bulipo ubukindane.

<sup>94</sup> Une ngusubila une ndikuboneka kwa umwe ukuya mumilisi. Linga une ndi, une ne—une ne—une ne nsitakumanya isya ikyene. Une—une ngwitika ukuti i Lisyu lya Kyala lya Bwanaloli, kangi Ilyene likufimbilisigwa ukwitugasya papapa apa. Kangi linga Ilyēne likwitūgāla muno, Ilyēne lisakwībonēsya Lyēne pānja. Ilyēne libagile! Ubūmi bwāko, ubutēndeke bwāko bōsa, bwisakuyaga bukīndāne.

<sup>95</sup> Polelo akabalilo kako Kyala ālimpéle Abraham ulugelo, umwene isile ukukinda, mia yumo mwa yumo. Kangi ābagile. . .

<sup>96</sup> Kyala akabagila ukupa ikipāngānio u lugelo, panongwa yakuti ikyēne kifuluganikēne mōsa. Kyala atikubōmbéla mu njila yila ni kipāngānio. Umwēne atikubōmbéla ni fikolo mu luko lwa Bāpánja. “Umwēne ālyégile abāndu ukufuma ku Bāpánja.” Israeli, Umwēne ālyégile ikisu. Lōli, isya Bāpánja, “Umwēne ālyégile abāndu ukufuma ku Bāpánja panongwa ya Ngamu Yāke.” Polelo, umwe muketile, ikyene kikaya kipāngani-. . . Ikyene kikaya kipanganio mma. Ikyene yo pamwenepamwene Umwene ikusoosya ukufuma mu Gwapanja.

<sup>97</sup> Kangi akabalilo kako ulugelo lukwisa, umwe mukuketa iki kikuboneka? Uswe nalōli twāsōkile pānja kuli ubwītikisigwe. Uswe nalōli twālyāmbilile u lōsyo lwa Mbepo Mwikemo mu bugute bwapentekosti. Loli akabalilo kako ikyene kikwisa ku kabalilo ka lugelo, ukwega abasukulu abapuputigwe, kulōnda ukuya bo bākisu, itolo bo ikyēne kyāyīlile mmasiku ga bugute bwa Wesley na bōsa abasyāle ba bēne. Abēne bikubūka ku sukulu. Abēne—abēne bikumanyila sayansi. Kangi abene bikumanyila fyosa u luko ulungi ulwa findu ulu lukubuka nu bumanyili. Kangi abene bikugela ukumanyila ubufūndaminogono. “Itolo ikindu ikinunu ukukinda—fyosa, ena, komma ukuyoba *iki*. Baleka abēne babōmbe *iki* kangi *kila*. Panongwa yakuti ikyēne kisa. . .” Muketile, ugwe kulūndika kangi kuyēnga. Yako—yāko—yāko ifūndo yo nsobi. Ikyākulōnda

kyāko kisobi. Umwe mukuyenga ku kipanganio mbuyo bwa kuyenga ku Kalvari. Ngimba ugwe ubagile bulebule ukuyenga ku Kalvari, komma ukwisa mu njila ya Lisyu?

<sup>98</sup> “Kabuno uswe tusukigwe na misi ga Lisyu.” “Ugwe kwitugasya mwa Une kangi a Masyu Gangu mwa ugwe, polelo suma aka ugwe kulonda.”

<sup>99</sup> Apo po uswe tukukēta ukupōnjoligwa kwa bugute bwa Kipentekosti, panongwa yakuti abēne bikusōkako ku Lisyu. I Lisyu lisakuyoba ikindu kimokyēne; abēne bisakugela ukutēndēka ikibugutila kila ukwisa nkati mula pabuyobumo. Kangi abēne bisakusōkaga itolo ukufuma ku Lisyu lila, nukukyēga ikyēne mulamula nkati ni kipānganio. Kangi umwe mukukēta kūko ikyēne kibūkileko? Ikyēne kyo kifuki bo fipānga ifisyāle fyōsa. Loli polelo uswe tukumoga nukuywega, nukuyoba mu ndimi, kangi ukunyela-nyela, ifyene fili kanunu. Ikipānganio kyābo kili kanunu. Une ngusūbila une nītēndike nimwēne ukuya mbilikisigwe. Loli ikindu kyo, kala akākimyemye a Kasyu ka Lisyu kakuyoba panja. Ikyo kyo kyene.

<sup>100</sup> Ugwe kubūka ukwisila mu lugelo. Kyala ikukugela ugwe mūmo Umwēne ābōmbile kwa Abraham. Umwēne ikugela u Luyūngu lwa Abraham, ukufuma ku mwēne. Kangi lilino, inongwa iyi uswe tutikupoka ikipata kya ndugu, inongwa filipo fingi pakati pa uswe, yo nongwa yakuti uswe tukabagila ukwikāsyu u lugelo. Kangi unko une mbabule umwe ikindukimo, u lugelo lwa Lisyu lutalusye.

<sup>101</sup> Inongwa iyi uswe tukaya nayo, kangi uswe siku tutisakuyamo . . . mu kipānganio. Une ngwinogona Pentekosti alinakyo ikibugutila ikinunu kimo. Bamo ba banyāmbala abanunu ukukinda un . . . balāmbalele . . . bali nu būmi pa kisyo kya kisu, bo ba mu fyēne—fyēne ikipānganio.

<sup>102</sup> Aba Assemblies of God, une ndinabo abinangu nkati mula. Mwe! Unkundwe palapala pala mu Indiana, une nguyaga, ukuya nu lukomano, une ngusubila, lululu ulu. Nkundwe Roy Weed, umwēne yo nnyāmbala gwa kiyabo kya sikali ya Indiana. Une ngwitika yula ukuya mūndu gwabunyakyāla. Lōli, umwēne yo nnyāmbala gwa kiyabo kya Assemblies of God.

<sup>103</sup> Foursquare, o, mwe, ba bīngi! Ralph McPherson kangi bīngi ba bala abakūndwe, bābo bo banyāmbala abanyakyāla, nakimo pa būmi bwābo. Abēne bo banyāmbala banunu.

<sup>104</sup> Kula ku ba Oneness, ifi abēne bikwikolela bēne, ba Oneness. Pamo, lilino, une ndikwinogona . . . Abene bikukikolela ikyene i kipānga kya Ngamu Yeso. Jack Moore, itolo ikukōlela yumo ukufuma mu . . . Balipo bamia ba abēne, banyāmbala bannyāfu, banyāmbala abanunu, banyāmbala abikyāla.

<sup>105</sup> Lōli ikindu kya ikyēne kyo, nkundwe, kyo iki, akabalilo kāko ugwe kwibanililāga ku kipānganio kila. Muketile? Kyala ikwega ifpānganio fila, kangi—kangi ifyene fyo filifyosa figwile.

Kéta ku fila, ubwapanja bukwafulilamo. Kéta ku bakikulu babo. Kéta ku banyambala babo. Kéta ku bwitugasye bwabo. Une mbagile ukubasosoléla umwe, Assemblies of God aba bali na badiakoni pa kipambo kyābo, aba bēgile kabili pamo katatu, balūmbilili bikwēndendeka. Abakikulu ni nywili syabo situmuligwe, bafwele ibundu, ifyakwipakapakapaka, kangi bakāli bikwiyoaba ukuya nu Mbepo Mwikemo, bikusubila pa buketi bwa kuyoba mu ndimi, pamo ukunyela-nyela, pamo ukuywega.

<sup>106</sup> Abēne bikutoligwa kala akākimyemye akanini a Kasyo ka Lisyu. I Lisyu lila likukukyūnga ugwe ukwigēmesya ku kipīngika. Kula ko kūko icyēne kilāmbalèle. Fyōbene uswe tutikuya na basololi ababwānalòli mu kipānga umwīsyūgu, ngati Agabus.

<sup>107</sup> Iyo yo nongwa, ikipanga umwisyugu, abene—abene nubukafu ukuyindika ukuyobela mu ndimi akabalilo kako umunduyumo ikuyoba, panongwa yakuti abēne bapīlike fīngi fiyo ifisyōbi kangi nukwēgeligwāmo-itolo, mpaka abēne batikumanya iki kyo kitalusye kangi kisobi mu kyēne.

<sup>108</sup> Isanusyo isyo syo itolo popāpo minyēnya, umunduyumo itolo ikuyoba ikindukimo panongwa yakuti umwēne ikwipilika alōngoleligwe. Ubo bukaya busanusi. Ukulingania; komma umunduyumo ukwima nukuyoba mu ndimi, uyungi yumo ukusumuka mu maminiti manandi nukusanusya iki umwene aayobile. Akabalilo kako yumo ikuyoba, uyungi ikulingania palapala pala, ikuyoba ilisyu ukwisila mu lisyu, icyākuyōba kilakila, kilikyosa kilakila. *Uyu* unyāmbala abagile ukuti ikusolola, lōli icyēne kikaya busanusi. Bamo mwa bene, u luko *ulu* ulwa masyu ukupa ikindukimo, *iki* ku nyuma apa ukupa ikindukimo ikingi. Kangi bamo bikuyoba amasyu kalongo, uyungi ukuyoba amasyu malongo mahano kunyuma kwa icyene, ukuya bulinganio.

<sup>109</sup> *Ukusanusya* kokuti “ukuyoba, lisyu-pa-lisyu.” Linga ilyene Iyo Lisyu Iya Kyalala, ilyene likufimbilisigwa ukwisa, ilisyu pa lisyu; lukīndi pa lukīndi, ulukīndi pa lukīndi. Iyo yo njila i Lisyu likufimbilisigwa ukwisa.

<sup>110</sup> Lōli fyo fiki uswe tukētīle? Ifisyōbi fi fīngi fiyo! Kangi abēne bābōmbīle ikyo, ndubātīko, mbuyo bwakwitugasya ni Lisyu, abēne bābīkāga ikyo pāsi pala. Nakalinga itolo bo u nnyāmbāla ābōmbīle ikyo, abēne bālīnkōlīle umwēne mPentekosti. Kangi umwe mumenye iki kikuboneka.

<sup>111</sup> Akabalilo kāko u lugelo lukwīsa, akabalilo ka kugelīgwa, polelo i Mbeyu yīkwānda, icyēne kikunāngīsyā iyī yo Mbeyu kangī iyī yo yikaya. Lilino, kisitakupasya iki kyābonike, Abraham āsyēle ni Lisyu, u lufingo.

<sup>112</sup> Lōli umwīsyūgu i kipānganio kikabagīla ukubōmba ikyo. Kangi bamo mwa umwe bakūndwe bapala mwe muli

mfipānganio fila, umwe mukukānikána na bēne akabalilo kamo, umwe mumenye kūko umwe mukīndīle. Balinga ba umwe?

<sup>113</sup> Une ndikuyoba, mu nyumba iyi lilino, loli balinga aba bali mbufunde bwangu, balinga aba baali na une, bikuyoba, “Nkundwe Branham, uswe tumenye ukuti ubo bo Bwanaloli. Loli linga uswe tukusosigwa panja apa, ngimba uswe tukubombaga fiki?”

<sup>114</sup> Nkūndwe, ngimba fyo fiki uswe tukubōmbàga? Ibaninila ku Kalvari, ibanilila ku lufingo, ibanilila ku kipīngika, mulimōsa.

<sup>115</sup> Kangi ukukilania nkati mula, abene bali na bamo mwa banyambala banunu ukukinda bosa. Muketile? Lōli iki une ngugela ukubōmba, kyo ukuyoba, ikyo kikufimbilisigwa ukutoligwa. Ikyēne akabalilo kōsa kitoligwe kangi akabalilo kōsa kisakutoligwa. Lōli ikyēne kyo, kali ugwe kutoligwa pamo mma, na Kyala, kyīnga i Lisyu lya Kyala nu lufingo Lwāke, ikyāk wānda. Ugwe kwisakugelīgwa ni Lyēne.

<sup>116</sup> Ugwe kwīsakusaina ifikalatasi, ukuti ugwe kwisakubōmbàga *iki* pamo kubōmbàga *kila*. Nalinga fikulwāna ni Lisyu, ugwe pōpe kwīsa kusaina ikyēne. Uko ko kutalusya. Mu ndumbula yako, ugwe umenye ikyene kyo kisobi. Ako ko Kasyu akakimyemye akanini kala kakuyoba, i Lisyu lila. Yo nongwa uswe tukabagila ukwenda nkyeni, panongwa yakuti kyo kindukimo iki kyabonike. Umwe mwālipāgwile mwīmwenē ukufuma ku kala akākimyemye akanini a Kasyu. Umwe mwābopile pānja nubwēngo fīyo. Kyala ākukōlelāga ugwe, lōli ugwe gwābopile pānja mbibimbibi fīyo, panongwa yakuti injasi syālūndwīme, ifimwekumweku fyām wēkwīke, ikyāmba kyasenyēndike.

<sup>117</sup> Ikyene kikasemisyemo siku Eliya, unsololi yula. Umwene alondaga Ilisyu lila, ukwanda. Umwene alinkuti, “Une ngulambalalaga papapa apa.”

<sup>118</sup> Bingi fīyo umwisyugu, bālyandileko, ingomano sya bubumbulusyo, ifwanikisano isyamumbili, uluko losa lwa findu, kangi ifyakwinyenyemusya ifi fikabonekamo siku mu Lisyu lya Kyala. Uko ko kutalusya. Ngimba ikyene kyo fiki? Uswe tubagisenie ukwimba ulwimbo lula, “Abene aba bikugulila pa Ntwa. Unko une niyufye u lwitufyo lwangu nukukolela pa Ngamu Yako. Unko une ngūlile, Ntwa, mpaka une ngupilika kala akākimyemye akanini a Kasyu.” Kangi kala a Kasyu kisakuyaga Kasyu Kammasimbo. Ilyene lisakuyoba katikati ni Lisyu. Ameni. Umma ndaga.

<sup>119</sup> Ālyāgīgwe, Abrāhāmu ukufuma pāpo umwēne ābikīgwe, ākōlelīgwe pānja, apaguligwe ukufuma ku baganigwa bake, ukufuma ku kikolo kyāke, ukufuma ku kāya kāke, kuli u luko lwake, nkīsu ikihesya. Nu lwitiko umwene aabombile ikyo. Polelo, panongwa yakuti umwene aabombile ikyene, Kyala

ālimpéle umwene ububütígwe, ukusisimikisya ukuti umwene yo mwanundumiana gwa Kyala, ukuti umwene ālitíke mu Mwene panongwa yakuti umwene iitikaga u lufingo. Pōpe, umwēne ākābagile, umwēne akakibwēne ikyēne kyākipeligwa, lōli umwēne alinkuyoba, “Kalikōsa akakīndāne ku Lisyu lya Kyala kāli butingūlu.” Kisakupāsyā bu bukēti bwīngi buki bukwīsapo, ubwēne pōpe bo busyōbi.

<sup>120</sup> Une nkibengile ukuyoba iki, lōli une nguyaga pakufimbilisigwa ukubōmba. Kēta. Kangi akabalilo kāko ugwe kwēga abakīkūlu, une nisakuyoba ikyēne ku kindu kimokyēne iki kikuboneka, mbagile ukukēta, aba bikwiyobēla ukuya na Mbepo Mwikemo, kangi bakaya bifyūsi ukufwānapo uku—uku leka inywīli syābo ukukūla, kilipo ikindukimo kisobi pabuyobumo. Unkikulu uyu isakufwala umwenda ugu gubagilile unnyambala, kangi nukufwala ugwe, akabalilo kako Iibangeli likuti, “Ikyene kyo mwiko kwa—kwa Kyala, ku nkikulu ukufwala umwenda ugu guliti bo gwa nnyambala.” Kangi polelo ugwe kuyoba ukuya nagwe Mbepo Mwikemo kangi ukubomba ikyo?

<sup>121</sup> Une nāyobíle pa lisiku limo mu Oregon. Ālipo u nkīkūlu āsimbīle une u kalata unkulumba unywamu. Umwēne alinkuti, “Nkundwe Branham, ugwe uli nu butumigwe ubunyafu, lōli ugwe nalōli kōnānga ubwēne.” Umwene alinkuti, “Lilino, bule isya . . .” Alinkuti, “Une ngufwala aba ovarolo akabalilo kosa.” Alinkuti, “Ngimba bule isya kubuka panja mu ngunda gumo—gumo ungunda, kangi mfwele ilidiresi. Ngimba ugwe utikwīnogōna ikyēne kisakuboneka kununupo fiyo na ma ovarolo ukukīnda mūmo ikyēne kisakuyaga, pamo ma dangariya, kilikyōsa iki ikyēne kili, ukukīnda ukufwāla ilidiresi?” Kangi alinkuti, “Kēta, une ngwitoga ukufika mfyamba na balumiana akabalilo kako abene bikufyuka uku tima i ng’ombe, kangi,” alinkuti, “Une ngufikamo mmabuyo aga gīsīwīle-ni-mbwēle.” Alinkuti, “Lilino, ni—ni lidiresi mfwēle, isyēne sibagile ukundya une mōsa. Na ba ovarolo isyēne sitikundamia une.”

<sup>122</sup> Une ndinkūti, “Ikyo kyo kyākusululuka ukukīnda u mpōsyā ugu gutēndekīgwe ukufuma ku nsyūngūlu gwa nguku iyi yāfwaga ni njala. Kisa! Ilyene likaya nalyo i Lisyu limolyene lya Kyala ukufwana ni lyene. Ilyo lya linogono lyīnu.”

<sup>123</sup> Kyala āyobíle, “Unko ilisyu lililyōsa liyege busyōbi, kangi i Lyāke liyege lyabwanaloli.” Unkasi gwāngu ikufwala ilidiresi. Umwene ikwāpa mu ngunda. Umwene akaya nu lutamio lwa ikyene. Kangi, mulimosa, unkikulu akaya ni mbombo nayimo ni kipāmbō kya banyāmbāla panja pala, ukutīma ing’ombe, mulimosa. Umwene abagisenie ukuya mu bupiyilo kuko umwene ko kwāke. Uko ko kotalusya.

<sup>124</sup> Abēne itolo bikugela ukwāga ululēyelo, lōli lukayapo

nalumo. Iisyu lya Kyala lyo lili pabwelu, kangi u nkikulu uyu apapigwe mwa Mbepo gwa Kyala isa . . . Kangi unnyambala uyu apapigwe mwa Mbepo gwa Kyala atisakumwitikisya unkasi gwake ukubomba bo lula. Ngimba Umwene aayobile fiki? “Umwene uyu ikutumula inywili, ikuywelula untu gwake.” Kangi undume yo ntu gwake. Umwene yo nkosyasoni.

<sup>125</sup> Une kinunupo nigalege. Umma ndaga. Lilino, muketile, muketile, ikyo kyo kifwene. Ugwe umenye iki une nguyobelapo.

<sup>126</sup> Une ndikuyoba ikyo ukwisila mu kabini. Linga une nguyoba ikyo ukwisila nkabini, Kyala yaga ni kisa pa ndumbula yangu iyabonangi; unko une mfike pasi apa pa kigemo iki, pinduka.

<sup>127</sup> Une nguyoba ikyene panongwa yakuti, binangu, une mbaganile umwe. Kangi une ngugela ukubabula umwe iki kyo bwanaloli, kangi ilyo lyo Lisyu lya Kyala. Uswe tukufimbilisigwa ukupilika i Lisyu lya Kyala ilinini, ukupimila ku Lisyu. Uswe tukubūka ukukīndamo akabalilo ka kugela. Haleluya!

<sup>128</sup> Ngimba umwe musyagenie ukuti ukufuma akabalilo kākugeligwa kala kakwisa, ubumanyisi bula ubwa mwanundumiana yula uyu āpāpīgwe mu kikolo kyākipāngakipāgūke? Linga umwēne ālikasisye ulugelo kangi āsyēle nu bwīgāne bwa tāta, polelo u ndumiana yula āsosigwēmo pānja kangi umwene āfwīkīgwe u mwenda, kangi polelo lulipo ulusekelo luyobigwe. Kangi undumiana yula ābīkigwāga akabalilo kala nkikolo ku iki umwēne āpāpīgwe.

<sup>129</sup> Ikyo kyo iki kitamisye na Bakipentekosti bītu umwīsyūgu. Abēne itolo bikunyēla *apa* kangi *pala*, kangi ifipānganio fyītu fyābagile ukubakwābīla abēne injīla *iyi* kangi injīla *yila*. Abene batikusyala ni Lisyu.

<sup>130</sup> Linga ugwe kwitugasyaga ni Lisyu, polelo Kyala, ukuketa, “Linga ugwe kwitugasya mwa Une, kangi i Lisyu Lyangu mwa ugwe,” Lyake, Umwene akabagila ukulikana Ilyene, Ilyene lyo Lisyu Lyake. Polelo kwisakuyangako akabalilo, akabalilo kamo, akabalilo kāko ugwe kusōsigwa panja nukubīkīgwa pa lubafu, nu kupegigwa ikindukimo iki kyo kyabwanaloli, haleluya, amaka ga Kyala Mwenemaka.

<sup>131</sup> Iki, Kyala ikugulila ku bana Bake, loli abene itolo batisakugoloka, akabalilo kako abene bikwisa ku kabalilo kakugeligwa kala. Ngimba umwe mwisakwitikisya ikyene? “Ena, ikipanga kisakumbikaga une panja.” Umma ndaga. Mwaketa lelo umwe. Polelo, bukaga. Ulo lo lukaya Luyungu lwa Abrahamu mma. Ulu yungu lwa Abrahamu lutikubomba bo ulo mma.

<sup>132</sup> Luyungu lwa Abrahamu! Lilino, une ndikupasya iki kikwīsa ukukanikana na Abrahamu, umwene alimile palapala ni Lisyu lya lufingo, itolo alimile palapala ni kyene. Kali Sarah ikwisa, abangi aba bikwisa, abakindane bala ukwisa, kilikyosa, umwene ālyégile ikyene ukuya ngati ikyene kikāli mma. Umwene

aaketile, umwene aalitike ukuti umwene abagile ukuketa ulufingo, panongwa yakuti Kyala aafingile ikylene ku mwene, kangu ifyo fyo fyosa fyatigi fyalipo ku kyene. Ilyene lyali Lisyu lya Kyala, lyasyele palapala mwa mwene.

<sup>133</sup> Polelo Umwēne alinkumpa umwēne ulugelo ulwabumalikisyo lula. “Une nisakumpa umwēne akayabo kapabili, kangu nukungela umwēne.” Lilino, umwēne atalile ali nayo u mwanundumiana. Umwēne ikukēta umwēne ali nakyo ikyo. “Lōli lilino une nisakukumbūla umwēne, ‘Ega u mwānundumiana yula kangu gōga akēne.’ Kangu unko u mwanundumiana yula, akabalilo kako umwene ikukēta... Ngimba umwene isakungoga u mwanundumiana yula? Une nisakugelaga umwene lilino.”

<sup>134</sup> Abraham, gwabwanaloli ku Lisyu! Bulebule, akabalilo kako ugwe kwambilila ulufingo, ugwe kwimikaga bulebule ikindu?

<sup>135</sup> “Ngimba—bulebule ugwe ku—ugwe kugūlīla bulebule ukuya tāta gwa fikolo, kangu apa ugwe uli ni fyingja mia yumo na kalongo na fihano mbukusi lilino?” Unnini Isaki, kifuki ifyingja kalongo na mana, ifyingja kalongo na fihano mbukusi. “Ugwe kuyaga bulebule tāta gwa fikolo akabalilo kākō ugwe uli ni fyingja mia yumo na kalongo-na-fihano mbukusi, apa alipo u mwāna gwako mwene, kangu ugwe kubongotola u buketa bwako bwene ubu ugwe uli nabo?” Amen.

<sup>136</sup> “Ngimba une nguyaga pakukitēndēka ikyēne bulebule linga une ngusōkāpo pa kipānganio kyāngu? Ngimba une nguyaga bulebule ukutēndēka ikyēne linga une ngubōmba *iki*?” O, pilikisya ku kala a Kasyu akanīni kangu isa ku Lisyu, i Lisyu.

<sup>137</sup> Ugwe kuyoba, “Une ndinkupilika amasyu gikumbula une *iki*.” Linga ikylene kikindene ni Lisyu, ikylene kikāli Masyu ga Kyala. A Masyu ga Kyala gikufumila ku Lisyu.

<sup>138</sup> Polelo Abrahamu alinkwenda kulakula kula ku Masyu, kangu agakimyemye, a Masyu ga Kyala amanini, ku Lisyu lya Kyala, ikufimbilisigwa ukwega u bumi bwa mwanundumiana gwake mwene.

<sup>139</sup> Umwene alinkuti, “Imika ikiboko kyako, Abrahamu. Une mmenye ugwe unganile Une lilino. Kangu bosa bala ukufuma kwa ugwe, haleluya, bosa bala aba bikufuma kwa ugwe, aba bitendekisye ukwega i Lisyu Lyangu, ikyēne kisakuyaga Luyūngu lwāko, kangu pala umwēne isakupoka ikipata kya ndugu.”

<sup>140</sup> Ngunyonywa une nābagīle ukuya na kabalilo ukubabūla umwe ikindukimo iki kyābonike amasiku manandi aga gakīndīle, muketile, ifya iki kyābonike pa buyo. O, mwe!

<sup>141</sup> “Isakupokaga ikipata kya ndugu; u Luyungu lwako ukufuma pa ugwe. Abraham, uyu ikukusaya ugwe isakusayīgwa, kangu yūyo ikugūna ugwe isakugunigwāga.” Yeso āyobile, “Ikyēne kyo



kinunupo kuli ilibwe-lyākusyīla ukutulikigwa ku likosi lyāko, kangī ukumila mu busolofu bwa sūmbi.”

142 Kangi ifipāngānio ifi ifi fikusanusya pānja aba abanyāmbāla abanyakyāla, panongwa yakuti abene begile ukwima ku Bwanaloli, i Lisyu, kangī u Mbepo na maka ga Kyala, nukwitugasya ni Lisyu, ugwe kukēta iki kyābonike? Ugwe umisīgwe mwa sūmbi gwa kwībwa.

143 “Kinunupo ibwe lyapinyigwe mmakosi gako, nukumilwa mbusolofu bwa nyanja, ukukīnda nukusāmbūla abanīni fiyo ba aba abapakigwe Bala.” Ngimba abēne bo fiki? Uluyungu lwa Abraham lukusyāla ni Lisyu lya lufingo.

144 Fimo mwa fipanga fyitu fikufika ku buyo ifyene fikukana, abene bikukana ububumbulusyo Bwakyala, abene batikulonda ikyene nkipanga kyabo kangī mma. Uko ko kutalusya. Ifipāngānio fyītu ifya Kipentekosti fitikulōnda kangī mma ububūmbulusyo Bwamwakyala. Ngimba ikyene kyo fiki? Ngimba umwe mutikuketa mumo u mōhēsi abobile? Umwēne afīkile ukusyūngutīla pala kangī ayobile ifīndu fyabusyōbi mula bo lula. Kangi itolo abanyāmbāla abamahala bikwīnogōna abēne bo bamwāmbēpo, kangī kēta ku ikyo, kangī bikuyoba, “Kēta ku kimo *kila*. Kēta ku kimo *kila*.” Une ndikukikēta kila.

145 Linga ugwe gwe Luyungu lwa Abrahamu, ugwe kuketaga ku lufingo lwa Kyala, iki Kyala aayobile ukubombapo pa ikyene. Ikyo kyo kyene. Luyungu lwa Abrahamu, uswe tukukēta ku lufingo. Une ndikupāsya balinga bikugwīla injila *iyi* kangī balinga bikugwa injila *yila*. U lufīngo lukusyāla lwābwānalōli.

146 Ugwe kufimbilisigwa ukwisa ukukinda mu ngelo sila. Muketile? Ena. Abrahamu, ikyākwānda āgeligwe, kangī polelo alinkufūngigwa, polelo āpēgigwe u lufīngo ukuti “u Luyūngu lwāke lukufimbilisigwa ukupoka ikipata kya ndugu.” Une nkiganile ikyo. Polelo, abene baapokile ifipata fya ndugu gwabo ukufuma pakugeligwa.

147 Ikindu kya ikyene kyo, uswe tukabagila ukwima u kugeligwa. Iyo yo nongwa ukuti ifipāngānio fyītu fikabagīla ukwīma ulugelo. Ikyēne kikaya bwīgāne bwa Kyala. Ikyēne kyo, Kyala asayile ikyēne, lōli ikyēne kikaya bwīgāne bwa Kyala. Panongwa yakuti, muketile, umwe muli ni bubīkisyē bōsa bwa banyāmbāla apa ni kilūndilo kyōsa kya fūndo, kangī abēne bikubūngania isyēne palikimo nu kusōka pānja ni kinunu-ukikīnda abēne babagīle. Bamo mwa bene bikuyoba, “*Uyu* yo nnyambala unywamu. Ugwe ukabagila ukukana i lisyu lyake.” Ena, iyo yo njila yilayila i kipanga kya Katolika kipāgwike, ikindu kilakila, pa kipambo kya bitiki bamahala. Abamahala, abēne bikukēta ku kyēne, bikwīsibisya ikyēne nu tubalilo. Ugwe ukabagīla ukubomba ikyo. Kilikyosa ikingi kyo butungulu loli i Lisyu lya Kyala.

148 Abraham akākētīlēmō siku ikindu kimokyēne lōli ulufīngo lwa Kyala. Kisitakupāsyā iki kyāli, umwēne āsyēle nu lufīngo lwa Kyala.

149 Polelo iyo yo nongwa uswe tutukukwāga fīngipo. Ikipānganio kikabagila ukupoka ikipata kya ndugu. Galipo aminogono amatoyofu mingi fiyo nkati mula.

150 Kufimbilisigwa ukwēga u mūndu pamwēne, uyu ikipoka ikipata kya ndugu. Ugwe ubagile ukubōmba ikyēne linga ugwe kulonda. Ena, nkulumba.

151 Unko uswe tugēle a maminiti manandi, tukete linga abene bikusyala mu Lisimbo.

152 Lilino, kālīpo akabalilo pāsi mu Babeloni akabalilo kāko kyālipo i—i kifwani kyātūgasigwe, kifuki kyakwēgeléla ikya kipanga kya Katolika, kangi bōsa aba bakafugēme pāsi ku kifwāni kila āngāli bikōkigwāga mu ng’anjo ya moto. Lilino, ikyēne kyāli kibonekesyo, kali abēne bayaga pakwītūgāsya, akabalilo kāko Kyala āyobīle, “Ugwe ulingisa kuya nabo abakyla abangi pankyeni pa Une, pamo ukutendeka ikifwani kilikyosa.” Ikyo kyo iki Kyala āyobīle. Ukubonekela kwālisile.

153 Bosa abangi ba Israeli balinkugwa mulamula nkati. Kangi akabalilo kāko ingangabwīte yākubile, kangi i—kangi i nyīmbo syākubile, kangi i—kangi i lilōnge lyālilile, fiki, abēne bōsa balinkugwa pāsi pankyēni pa kifwāni iki.

154 Loli balipo batatu ba abene aba bātīle, “Nakimo ikyakubomba.” Abene bapilike kala akakimyemye a Kasyu akanini, kangi abene baalitugesye ndukindi ni Lisyu. Ngimba abene baabombile fiki? Bālimile ni Lisyu.

155 Kangi ukufuma pala, abene—abene balinkuti, “Linga umwe mutikubōmba ikyēne. . .Uswe twisakubapa umwe ulusako ulungi, pamo uswe twisakubasopa umwe mu ng’anjo ya moto.”

156 Alinkuti, “Kyala gwītu abagile ukutuponesya uswe ukufuma mu ng’anjo ya moto.” [Ubuyo busitakandu pa tepi—Nsimbi] “Loli, palema iki, uswe twisakwitugasya ni Lisyu.”

157 Lilino, nkundwe, ngimba bule ugwe? “Ngimba une ngubombaga fiki, Nkundwe Branham?” Syala ni Lisyu. Syala nu lufingo. “Ikipanga kyangu kyosa kisakusōka ukufuma kwa une.” Syala nu lufingo. Abene bikufimbilisigwa ukusima, itolo ukubuka ilisiku limo, mulimosa. Loli, Kyala atisa. Syala nu lufingo. “Ena, une ngukubula ugwe, abene bisakungagaga une panja.” Syala nu lufingo, itolo lulalula. Ugwe ima palapala nu lufingo. Lilino, linga ugwe ubagile ukwitugasya nu lufingo nukwitugasya kula, syāla palapala na bēne akabalilo kala.

158 Lilanila na aligwēsa. Loli lilino apa, lilino, ugwe utisakukabamo siku injila iyingi loli kulubafu lwa kulīlanila na aligwesa. Ugwe kufimbilisigwa. Lilino, akabalilo kāko abēne bikufika ububibi fiyo, abēne bo ba bahuni, polelo syāla

kubutali ukufuma ku kyēne. Uko ko kutalusya. Komma ukwisa pa buyo bwa ndugu. Lōli akabalilo kōsa ugwe kugela ukukaba unkundwe gwāko, ikyo kyo kikīndéne. Muketile?

<sup>159</sup> Lilino kētésya, lōli ugwe utisakukabamo siku aminogono ga kipāngānio, u mūndu yumoywene, umma, nkulumba, akabalilo kāko, abēne bākagīle ubulagīli bwābo bubīkigwe, “Uswe tukwitika *iki*,” kumalike. Linga ugwe kusimbaga ikimanyisyo kyako, “Uswe tukwitika *iki*,” nkīndilisyānōngwa, ikyene kikuyaga kikindane. U mmalanōngwa ikusanusya, “Uswe tukwitika *iki*,” kangi ugwe kufimbilisigwa ukwisa ku *iki* kangi ikimanyilo iki, pamo ikyo kyo kyene.”

<sup>160</sup> Loli linga ugwe kuyoba, “Uswe tukwitika *iki*,” nkīndilisyānōngwa, “ukongelelapo nu bwingi bwa mumo uswe tubagile ukumanyila ukufuma kwa Kyala. Uswe tukwiguka kwa Mbepo Mwikemo,” polelo ugwe kukīndilila nkyēni, nkundwe. Ena. Ikyo kikuyaga kikindane lilino.

<sup>161</sup> Lōli, umwe muketile, linga umwe mukibīkīle ikyēne kisimbigwe na mmalanōngwa, kangi Kyala ikupa ikindukimo ikīngi kikwisa mmwanya, ikyēne kikūsimikisya ukuya Lisyu Lyāke, u Bwānalōli, ugwe ukabagila ukusema, panongwa yakuti ikyēne kyo “mmalanōngwa.” Ikyo kikumalisya ikyēne. Apo po pāpo aba Luteri bāfwīle. Apo po pāpo aba Methodisti bāfwīle. Apo po pāpo aba Baptisti bāfwīle. Apo po pāpo aba Presbeteri bāfwīle. Kangi apo po pāpo abaPentekosti bikufwa. Uko ko kutalusya. Uko ko kutalusya. Abene bikufwa palapala pala, kēta itolo, nongwa yakuti ikyene kyo—ikyene kitalīle kisimbigwe mosa. Kikayapo nakimo iki ugwe—ugwe ubagīle ukongelēla ku kyēne pamo ukwēga ukufuma ku kyēne. Ikyēne kyo—ikyēne kili pala. Ikyo kyo kimanyisyo kyāko.

<sup>162</sup> Luteri akābagīle ukwitikisya ukukemesigwe. Umma, nkulumba. Umwene ābombīle āyobile, “Abagolofu bikuyaga nu būmi nu lwītīko.” Komma Martin Luteri; lōli ikibugutila kila kyānkōngīle umwēne. Uko ko kutalusya.

<sup>163</sup> Komma Yohani Wesley; loli ikibugutila iki kyankongesyaga umwene. Uko ko kutalusya.

Komma Calvin; loli ikibugutila iki kyānkongesīsyē umwene.

<sup>164</sup> Komma Yohani Smith ugwa kipanga kya Baptisti, uyu aliputile fiyo, pa kabalilo ka nkilo, mpaka amaso gake galīgēle mbwīsūle, panongwa ya kipanga kyake; kangi unkasi gwake alinkufimbilisigwa ukundongosya umwene panja nukundyesa umwene pala na kapake, ku mēsa. Komma umwēne; lōli ikipāmbō iki ikya baBaptisti aba bikunkōnga umwēne, ikipāngānio iki kikwisa kunyuma kwa umwēne.

Komma Alexander Campbell; lōli bala bābo bālinkōngīle umwene.

165 Komma ubugute bwa kipentekosti ku bwāndilo, bābo bāli ni findu fyōsa pamopēne, kangi balinkulilanila na aligwēsa; loli ifibugutila ifi fikwisa nukuyoba, “Umma. Uswe twe *iki*, kangi uswe twe *iki*. Kangi *isi* syo inongwa, kangi ikyo kyo ikyo!” (“Ukwipāgūla bēne, mbubonekelo kisita kuya nu Lwītiko.”) Kutalusya. Ikyo kyo iki kyābōmbīle ikyēne. Apo kilipo ikindu ikibibi. Ameni. Une ngwipilika mwiputi, ulubunju ulu.

166 Abana ba kiHiburi, bo abene baalimile ulugelo, kali abene babagile ukusyala ku Lisyu lya lufingo, pamo mma, abene babikigwaga ku kugeligwa. Kangi ngimba abene babombile fiki? Abene bāpokile ikipata kya ndugu. Ameni. Fiki? Abene bāsyele pa Lisyu.

Ima ni Lisyu, i Lisyu lya Kyala ili likuyoba kwa ugwe.

167 Lilino, inongwa yosa yayobile, “Lilino, kēta. Babuloni, ikyene kitikuyaga kikindane. Panongwa yakuti, uswe, akabalilo kako uswe tukwinama pankyeni pa kifwani iki, uswe tukwiputa Kyala, mu njila yiliyosa. Ena, linga uswe tukubōmbēla ikyēne injila *iyi*, uswe tukusanusya ikyēne injila *iyi*.”

Bomba ikyene injila *iyi* Kyala āyobile.

168 Bule linga Kyala aayobile, “Mōse, fula ifilato fyako, Mōse. Ugwe uli pa mfu mwikemo.”

169 Umwene ikuyoba, “Ndaga Ugwe, Ntwa. Une naloliloli ngwitika mwa Ugwe. Une ngufūlaga itolo ikitili kyangu, mbuyo bwake. Ulwēne lo lutamio lwīngi ukwābūla ikilato kyāngu.” Uu-huu. Huu! Ikyēne āngāli kitikubōmbāmo siku.

Umwēne alinkuti, “Ikilato.” Umwēne akāyobīle “ikitili.” Kutalusya.

170 Ugwe kufimbilisigwa ukwisa, ukwigolosya nu lukindi, iki Kyala ikuyoba, kangi nukugoloka ni Lisyu Lyake.

171 Lilino, bo abene bāli nalo ulugelo, abene balinkupoka ikipata kya ndugu. Abēne bāsyāgénie, akabalilo kāko abēne bābūkīle palapala pāsi ku bumalikisyo, ukwitugasyaga pa Lisyu lya Kyala, abene baapokile ikipata. Uko ko kutalusya. Ukufuma. . .

172 Danieli. Bwālipo ubufumusye bwābūkīle panja, kangi bwāsainigwe na baMedes-o-Persia, ubu bukābagile ukwanduligwa, ukuti, “Linga aligwesa ipūtāga kwa kyala aligwesa uyungi, unko umwene asōpīgwe mu mbako ya ngalamu.” Kangi Danieli āménye ukuti i Lisyu lya Kyala lyāli, ukummwiputīla Umwēne mwēne itolo, ukuti umwēne āligwīle amadirisha nu kwīpūta mulimosa. Lilino, umwēne akāgomokilēmo siku mu nguto. Umwēne āligwīle amadirisha ku tempeli. Umwēne akāli ni soni pa kyēne.

173 Kangi uswe tutikulōnda ukubombelapo ubwīpūti bwītu pa Ndungu, kangi Kilēmbélo ukubōmba ikindukimo ikīngi. Pamo, ukwītika mu ndumbula syitu ikindu kimokyene,

ukwisa pankyēni pa munduyumo uyungi nukuyoba, “Ena, une ngamanya. Ena, une ngwinogona ugwe uli ntalusye.” Yaga iki ugwe guli. Ugwe ukaya, sokapo pa kigemo, sokapo pa kipanga. Uko ko kutalusya. Nongwa yakuti, ugwe gwe gwakumeleligwa ku fyōsa-fibili. Syāla iki ugwe uli. Yoba iki ugwe kwitika, polelo ugwe ukaya nakyo nakimo ikyakubika ku nyuma ukufumako. Ugwe gwimile itolo katikati iki kyo kyābwānalōli. Aligwēsa ikumanya ilāngi syāko. Abāndu bisakukupālisya ugwe, u mūndu aligwēsa.

<sup>174</sup> U nkikūlu abagile ukuya nnyāli bo mūmo bōsa bikusōkēla-pānja. Umwēne abagile ukuya nywāmu, ntupano, nnīni, mugānde, ntītu-nywīli, gwāmāso-galyūngu, gwāmāso-gābluu, gwāmāso-mafubifu; yimo, injila yimo, kangi yumo ikīngi. Loli linga unkikulu yula yo mwīfyūsi, nkikulu, akayapo unnyambala nkisu loli uyu angali asosisyepo ikitili kyake ku bene, umwēne alinako akasito kamo ka nnyāmbāla mwa mwēne. Kutalusya. Panongwa yakuti, umwēne—umwēne ikutwāla iki umwēne ali, kangi abanyāmbāla bikupālisya ikyēne.

<sup>175</sup> Popāpo Kyala isakupālisya u nnyāmbāla uyu isakuya iki umwēne ali, pamo abanyāmbala aba bikwiyobela i Kikristi. Unko uswe tuyege Bakristi, bisusigwa na Mbepo Mwikemo, ni Lisyu lya Kyala, pamo ukwībwa isya ikyene. Kutalusya. Panongwa yakuti, mu njila iyingi, ugwe kuya nsyobi, kangi kwitugasya ubumi ubukindane. Kangi abāndu bikukubona ugwe kubopa panja apa ku fimogo, nu kukwesa, ni findu bo ifyo, nukwitufya ukuya Nkristi, polelo, muketile, ugwe kubike ibwe lyakwitabania mu njila ya bāngi.

<sup>176</sup> Muketile umwe bakikulu, utubalilo tumo, mūmo abēne bikutumula i nywīli syābo nukufwāla nu kubōmbela mu myēnda ifi iminini igyaiyolo bafwele, bikuboneka ngati i kipūtilo ikikubuligwe-mōsa pamo ikindukimo, kangi ukubūka pānja pa lukīndi, bikwēndendeka ukusyūngutila, kangi ifitēnde ubutali bo *ulo*, bikunyātūka ukusuluka u lukīndi. Ngimba ikyo kipentekosti? Polelo i—i fipanga ifingi fikuyoba, “Abene bikwiyobela ukuti abene balinakyo i kindukimo iki abene bakaya nakyo.”

<sup>177</sup> Ugwe ufūngigwe nukung’waligwa na Mbepo Mwikemo. Ugwe ukaya mu kiyumba ikilo iki nu kufugatiligwa mōsa mmaboko ga nnyambala yumo, uyu akaya ndumego; ikilo ikinine, nu kugomokela ku kipānga nu kumoga ubuyo ukukilania bōsa. Ikyo kikaya kya pentekosti. Ikyo kyo busyobi. Ikyo kyo kinyanyasi.

<sup>178</sup> Une ngaya fiyo nguyoba ikyēne kwa ugwe. Loli, umwe mukusyagania, amatepi aga aga gikutēndekigwa apa gikubuka ukukilania ikisu, popāpo une itolo ngulūmbilila ngati ikyēne kyo ku kisu kyōsa. Akabalilo kako une ngwipilika Kyala ikuyoba, “Yoba ikindukimo,” une itolo nguyoba ikyene, panongwa yakuti

une ngamanya kũko ikyene kikubukaga. Ikyo kyo kili kwa Umwene ukupakikisya ikyo. Yaga itolo ni Lisyu. Uko ko kutalusya. Umma ndaga.

<sup>179</sup> Umma, Danieli akābagile ukwinama pāsi ku bufumusyē bwābo, kali umwēne āsōpīgwe ukufuma ku kipāngānio pamo mma. Umwene alimile palapala pa libwinda, kangī alinkusyala ni Lisyu lya Kyala. Umwene akaali ni soni pa Kyene.

<sup>180</sup> Ngimba kyabonike kyo fiki? Abēne bālinsōpīle umwēne mu mbako ya ngalamu, lōli umwēne āpokīle ifipata fya mbako ya ngalamu. Fiki? Lwimiko! Panongwa yakutī Kyala aayobile iyāke. . . “Uluyungu Lwako lwisakupoka ikipata kya ndugu.” Kali yo ndugu nki, ugwe uli nakyo ikipata. O, ko kabalilo kalinga aka uswe. . . ?

<sup>181</sup> Kēta kwa Mōse, ikukonga mu lukindi lwa ngomelesyo sya Kyala, ābukile kula ku Igupto, kyābonike ngati kilikyōsa kyāli kyakukanikana. Umwēne āli nabo abēgeleli aba bābūkīle nu mwēne. Umwene alinkubuka kula na fibili fya—ifya fimanyilo, ukunangisya ukuti umwene ātumigwe. Āsopīle pāsi i liyoka, na fyōsa bo ifyo.

<sup>182</sup> Kangi apa bikwīsa abēgeleli mula, balinkusopa isyābo pāsi. Ngimba umwene abagile ukubomba fiki? Nakimo. Kyala akālimbulilēmo umwene abene bayaga pakubomba ikyo. Umwene ālondaga ukungela Mōse. Umwene aali yo Yuyo Uyu alimmwitikiisye Yanesi na Yambresi ukusopa pasi imiyoka, pamo ingili syabo.

<sup>183</sup> Polelo pala palinkwima Mōse mu lukindi lwa mbombo. Alinkusopa pasi ingili yake. Iyene yilinkusanusya njoka. Umwene alinkuti, “Kēta ku kila, Farao. Ikyo kyo iki u Ntwa gwangu ālimbulile une ukwisa, ukubomba pankyeni pa ugwe.”

<sup>184</sup> Farao alinkuti, “Isaga kuno, Yambure na Yanesi.” Abēne balinkusopa ingili syābo pāsi. Isyēne silinkwānduka ukuya njoka, iki Mōsa ābōmbile.

<sup>185</sup> Ngimba i kisyo kyake kyāli kikeseifu? Umma, nkulumba. Umwene akaali aalimmwitike Kyala alintumile umwene. Umwene alimile nu lufingo lula. Kangi fiki fyabonike?

<sup>186</sup> Apo po pāpo ugwe guli pankyeni pa simo sya ngomano syāko. Ikisyo kyako kibagile ukusanusya kikeseifu, pakayabo kanini. Itugasyaga ni Lisyu.

<sup>187</sup> Ngimba fiki fyābonike? Akabalilo kamokene, uyu unywāmu u kīko gwa Mōse alinkwīsa ukusyūngutula nu kumila isyēne lōsa. Kyala asisimikisigwe. Ukufuma pa lugelo lwake, umwene alinkuti, “Une ngulonda ugwe, ukwisila mu kika iki, ukubaleka abene babukege panja kula. Une ngulōnda ugwe ukubatuma abēne ukugomokela ku kāya, kũko abēne babagile ukuya. Kyala āndumile une ukusuluka kuno ukukubūla, ālindumile

une ukusuluka kuno ukubaponesya abēne. Une ngulonda abēne ukugomokēla.” Umwēne ākisōpfile ikyo pāsi pala.

<sup>188</sup> O, u lugelo lukwisa. Mōse, ngimba ugwe kubōmbaga fiki, syūmbutuka ukusyūngutila, sōkapo, yoba, “Ena, une lumo nāli nsobi”? Umma, nkulumba.

Mōse ālīmīle palapala pala, “Kyala atumwīle iki.” Lwimiko!

<sup>189</sup> Kyala ikuyoba kalikosa, syala ni Kyene. Kali kyo kiliku iki kikuboneka, itugasya ni Kyene. Linga abene bikukubika ugwe panja nukuyoba, “Uswe tutikupilikikisania, tutisa kubomba *iki*,” syalaga ni Kyene.

<sup>190</sup> Mose alimile palapala ni kyene. Fiki fyabonike? Umwene apokile ikipata kya ndugu. Haleluya. U mōhesi alinkuyoba, “Une nisakubālulāga u Sumbi Umfwāno pankyēni pa ugwe,” lōli ikyēne kilinkwīgūka mōsa. Abene balinkutoligwa ukubimika abene mu Igupti kangi mma. Umwene apokile ikipata kya ndugu. Fiki? Panongwa yakuti umwene asyele nu butumigwe Kyala ampele umwene. Ingomelesyo sya Kyala, umwene alimile ni Lisyu lya Kyala kangi umwene aapokile ifipata fya ndugu.

<sup>191</sup> Yoshua, ukufuma pápo umwene ākindilemo mu lugelo. Umwene aali pasi pala, lumo, ālyōgelile ukukilania Yorodani, umwene na Kālebu, na batēndeli. Akabalilo kako umwene ikugomokela ukufuma ku Yorodani, abene balinkufika pa Kadesh-Baraneya. Kangi bosa ba abene balinkuti, “O, linga uswe tukwanda, ikyo kisakubongotolaga ifipanganio fyītu ku tupātu. Uswe tukabagila itolo ukwingila nkati.”

<sup>192</sup> U mbepo yula atikufwa mma. “O, uswe tukabagila ukuya na lkyo. Linga uswe tukumanyisya lkyo ku bandu bitu, ngimba uswe tukubombaga fiki? Uswe tubagile ukwega kifuki sinda gwa diakoni, nkipanga, panja. Abene begi kabili, katatu kosa. Ngimba uswe twisakubombaga fiki? Uswe, fiki, linga uswe twāyobile abakikulu bitu aba abene bafimbilisigwaga ukufwala inywili indali, umwe mumenye iki abene bikubombaga? Abene bābagile ukuleka i kipānga. Kangi fyo fiki āngali uswe tukubōmba? Fiki, uswe āngali tukwēgigwa itolo ukuya banjila syaiyolo.” Yeso āli gwa njila-syaiyolo, yōpe. “Uswe tukabagila ukubomba ikyo. Uswe tukabagila ukubomba ikyo. Ikyene kyo fingi fiyo kwa uswe.”

<sup>193</sup> Umwe mumenye iki u mwitiki ugwa mpaka ikufika. Bahiburi, untu gwa 6, ukulīngānia ikyo. “Umwēne uyu akabalilo kamo āmulikīgwe, atēndekīgwe balilanisi ba Mbepo Mwikemo, polelo ukugwa panja, ukwiyandusya mwene kangi.” Umwēne ālisile ku lukīndi lwa mpaka lula nu kukāna ukubūka ukukilania, ikyo kyo ikyēne, alinkukāna ukwītika lōsa.

<sup>194</sup> Panongwa yakuti, Kālebu bābōmbāga fiki? Ngimba Yoshua ābōmbīle fiki? Umwēne alinkuti, “Uswe tuli bakīnda babagili ukwēga ikyēne.” Fiki? Abene basyele na iki Kyala āfingīle.

195 Fiki, abene balinkuti, bala abangi bātīle, “Ena, abene bo batali. Abene bali ni kibumba kyosa nkati. Abene bo injila *iyi*. Fiki, uswe tukabagile ukubapalamasya abene, mu njila nayimo.”

196 Yoshua alinkuti, “Uswe tuli bakīnde ukuya babagilano ukubōmba ikyēne. Batama, umwe bāndu! Kiba! Itūgasya pāsi!” Amenī.

197 Une ngubabula umwe, ulwitiko lo luli mu kindu kikulumba ikikywāmu, akabalilo kako ulwene lukwisa pa Lisyu lya Kyala. Umwene akaya nulutende akabalilo kala. Lwitiko luli ni nywīli pa kipāmbāga, ingōngi inywāmu. Ulwēne lukuyoba, “Kiba mōsa!” Kilikyosa ikingi kikwībwālāla ku nguto, uko ko kutalusya, akabalilo kako Kyala ikuyoba. “Ugwe kwitugasya mwa Une, kangī a Masyu Gangu mwa ugwe, yoba iki ugwe kulonda.” Mwaketa lelo umwe. O, une nkiganile ikyo. Hum!

Abōhesi bisakutetema, kangī abōnāngi  
bisakusumuka;  
Lwītiko mwa Yehova lwisa kalikōsa  
ukusenyendeka.

198 Ngimba ugwe ubagile bulebule ukuya nu lwītīko akabalilo kāko ugwe umenye ugwe ukayabōmbāga, ukwēnda mu Lisyu Lyāke, akabalilo kako ugwe umenye filipo ifindu kula ifi ugwe kufimbilisigwa ukuyoba kangī ugwe utikuyoba ikylene? Filipo ifindu kula ugwe ubagile ukumanyisya kangī ugwe utikukimanyisya ikylene. Filipo ifindu kula ifi ugwe ukabagila ukuyoba, kangī ugwe ubagile ukuya nu lwītīko akabalilo kāko ugwe umenye ugwe uli nsobi?

199 “Linga indumbula syītu sikututobesya uswe mma.” Mwaketa lelo umwe. Mwaketa lelo umwe. Loli syala ni Lisyu lila, kuko kikayapo nakimo ikitāgigwe. “Bukayapo nabumo ubutobesye kwa bene aba bali mwa Kristi Yeso, aba batikwenda ukukongesya umbili’mma loli bikukoongesya Mbepo.” U Mbepo ikulongosya ni Lisyu, panongwa yakuti u Mbepo abagile itolo ukwisa ukufuma ku Lisyu, panongwa yakuti i Lisyu Lyake lyo Mbepo. Kangī Ikyene kibagile itolo... U Mbepo ugwanaloli ugwa Kyala abagile ukuyoba itolo i Lisyu lya Kyala. O, mwe! Mwe, mwe!

Sōkapo apa, kīsu. Sētāno, tuleka uswe.

200 Komma ukutila ukuyoba ku kyāmba iki, “Samisigwaga.” Yoba ikyēne. Syāla pala, kētésya umwēne ikubongotoka. Uko ko kutalusya.

201 Lōli ugwe uli nu butobesigwe bulibōsa pala, ugwe kinunupo—kinunupo kiba. Ugwe gwe itolo kuyobayoba polelo. Ugwe utikuyoba u bwanaloli. Ugwe utikuyoba ifindu ifi ugwe ubagile ukuyoba. Umma ndaga.

202 Uswe tukusyāgānia polelo u Yoshua, ukufuma pāpo umwēne ābūkīle ukukīnda ulugelo lula, umwēne ākētīle ubusisimikisi



bwa kīsu ikinunu, kangi umwene ālimile pala pa Kadesh-Baraneya nu kwilumbusya ukulwana na bosa ba abene, kangi alinkuti, “Uswe tuli bakukīnda ukubagila ukwēga ikyēne. Uswe tubagile ukwēga ikyēne.” Ngimba i fūndo yāli fiki? Loboka kilania.

<sup>203</sup> Ngimba ifundo ya Mōse yāli fiki? “Nāngīsyā ikimanyilo iki nukutwāla abāna panja.” Kangi kyābonekaga ngati ikyēne kyātōlīgwe. Lōli umwēne ālitūgēsye ni Lisyu, kangi ikipata kya Sumbi Mfwano kikabagile ukunkola umwēne. Umwene alinkubuka mulamula ukukīnda mu kyene. Umwene alinkupoka ikipata kya ndugu.

<sup>204</sup> Yoshua, ikuketa ku lufingo lwa Kyala, alinkuti, “Uswe tukundile pakubagila ukukyega ikyene.” Uko ko kutalusya. Kangi akabalilo kako umwene ikwisa pāsi ku Yorodani, ngimba umwene ābombīle fiki? Umwene apele injila. Ameni. Ikyo kyo kyene. Umwēne āpokile ikipata kya ndugu. U Yorodani yula ānkūyūnga umwēne kunyuma ukufuma kukubūka ukukilania nu kwakwēga u lufingo lula. Lōli akabalilo kāko umwēne āfikile pāsi pala, umwēne āli yo Luyūngu lwa Abraham. Fiki? Umwene ālitīke mu Lisyu lya Kyala. Iyo yo njila yene ugwe ubagīle ukuya Luyungu lwa Abraham, ko kwitika i Lisyu lya Kyala. Kangi polelo ngimba umwene abombīle fiki akabalilo kako umwene isege kuno kuko umwene ālitendekisye ukwega undugu? Kyala āligwile ikipata, kangi umwēne alinkupoka ikyēne, alinkwēga ikyēne, alinkubūka kula.

<sup>205</sup> Akabalilo kāko ubwīte bwākwānda, ukulwāna kwāke kwākwānda umwēne āli nako na bēne, ifibūmba fyāli finywāmu fīyo mpaka abēne bābagile ukubopesya ulubopesanio lwa magileta pamwanya pa fyēne. Ngimna umwēne ikwīngilāga bulebule mu fyēne? Abēne bikubopa ukufuma ku mwēne, balinkugomokela nkati. U ndugu ikubombaga, yōpe. “Lōli ugwe kwisakwēga ikipata kya ndugu.”

<sup>206</sup> Alinkuti, “Ntwa, mbombe kiliku une?” Umwēne alinkwēnda ukusyūngutila, pamusi bumo, ikwīnogonela. Umwene alimbwene u Nnyambala imile nu lūbo Lwāke lusololwīgwe. Yoshua ākwabāga u lūbo lwāke, alinkuti, “Ngimba Ugwe uli kuli uswe? Ngimba Ugwe gwe gwa ndugu gwitu?”

Umwene alinkuti, “Une ne Kapitao gwa kilundilo iki.”

“Ngimba une mbombe kiliku?”

<sup>207</sup> “Kūya ukusyūngutila ikyene, kalongo-na-katatu kōsa. Kuba i ngangabwite. Ugwe kwisakwegaga ikipata kya ndugu.”

<sup>208</sup> Umwēne alinkugwa pāsi. Ena, nkulumba. Nongwa ya fiki? Umwēne āli Luyūngu lwa Abraham, uyu alikyūngīle i Lisyu lya Kyala. Umwene aalyegile ikipata kilikyosa iki kikwisa ku mwene. Naloliloli.

Ukwene kukwisa ukuya kwilile. Une ngufimbilisigwa ukuleka.

209 Kêta, bôsa aba abapala abakalyoto, ndinalyo ilyâni lîswile na bêne nsimbile pâsi apa. Loli bosa abaponjoli aba, ifindu ifi abene babombile, abene kubumalikisyo balinkufwa.

210 Loli polelo kulinkwisa u Luyungu lwa lwitiko ulwabwanaloli, u Luyungu Lwabunyafyale lwa Abraham, Yeso, ulufingo. Abraham âli na Isaki, gwabwanaloli, ukufuma pa mbili, loli u Luyungu ulwanaloliloli lukâli mu lubâtiko lwa kipânganio kila. Ikyêne kyâli mu lufîngo lwa Lisyu lya Kyala, ukuti Umwêne isakumpela umwêne ukuya tâta gwa fikolo, komma ukwisila mwa Isaka, loli ukwisila mu Luyungu Lwabunyafyale, Yeso. Ulo lwali Luyungu Lwabunyafyale, ulu, naloliloli, Uluyungu lwa Abrahamu, Yeso, akali n'Juda mma, yope Umwene akâli Gwapanja. Umwene âli Kyala. Muketile? I. . .

211 Umwe ba Katolika apa, sayaga indumbula syinu. Lôli akabalilo kâko ugwe kummwîpûta Maria ukuya kyala-gwakikîkûlu, ngimba kitamisye fiki na umwe, mulimosa? Maria akâli nakimo lôli u nkîkûlu. Kyala âsalile umwêne. Umwêne âli mfugatili. Ikyo kyo kyôsa. U mfugatili, ikyo kyo iki u nkîkûlu ali, lôli umwêne ikwilîngânia ni mbeyu ya nnyâmbâla.

212 Loli, ikylene kyo kilundilo ikifuluganikane, loli une ngufimbilisigwa ukuyoba iki ukuti umwe mwisakupilikisya iki une nguyoba. Lilino, umwe pilikisya ku gwâko—gwâko u ngânga, kangî une ne nkundwe gwînu. Naloliloli, umwe mubagîle.

213 Maria akâli nu bulenge nabumo mwa Kristi. Bukâlipo nu bwîpilike ubwakugonana nabumo akabalilo kâko Mbepo Mwîkêmo âlinkupilile umwêne, na panandi. Lôli Kyala Mwenemaka, u Mpeli, âpelile u mbakasya ya Lilopa kangî u bulênge. Hum! Linga kyâli bulênge ukufuma kwa Maria, polelo a bafwe batikusyûka mma.

Lwimiko! Ikyo itolo kisile ukuya kipya. Une itolo nkikolîle kila.

214 Polelo linga ugwe kuyoba bukayapo ubukindane nabumo, ifi uswe tukubomba, polelo nongwanki Kyala atubulile uswe ukuti tutumule ukufuma ku findu ifyabusobi? Nongwa ya fiki Kyala âsyûsisye u mbili gwa Yeso, linga ikyêne kikâli lula? Popâpo, umwe muketile, pakâbagîle ukuyapo u nkîkûlu alûngisîgwe mu kyêne. Linga bwalipo, polelo umbili Gwake gwali ukufuma kwa mama Gwake, Mariya, lôli umwêne âli nu buhuni bwâkugonana ukwisila mu kukupililigwa na i mbepo iyi yâlimpelile umwêne uku—ukusôsa u luyûngu, kangî ikyêne kyo kisobi. U Mbepo Mwîkêmo, ukwisila mu kifuba ikipelesye, haleluya, pala Umwêne âpelile fyosa-fibili u luyûngu lwa nnyâmbala kangî unkîkûlu.

215 Ngimba Yeso alinkolile umwene “mama”? Kyaga icyene mu Lisimbo. Umwene alinkunkolela umwene “nkikulu.” Aleluya! Nkikulu! (Ikyo kyo kipūpwe. Iyo yo nongwa icyene kikubomba icyene mu njila icyene kikubombela.) “Nkikulu, keta umwanundumyana gwako.” Amamailosi elifu-elifu kifukipo ku mwene ukukinda mumo Umwene ayilile.

216 Umwēne āli Kyala. Umwēne akāli nJuda pamo Gwāpanja. Umwēne āli Kyala, fyosa-fibili nyōfu nu mbili, Kyala ikwitūgāsya mwa Mwēne. Kyala ikwitugasya mu luyūngu lwa nkikulu? Alinkutoligwa ukubomba icyene. Lula uluyūngu lwa nkikulu lwāfimbilisigwāga ukuya nakyō i kindukimo ukubōmba nu nyōfu gwītu. Lōli icyēne kyāli Lilopa ukōngania nu luyūngu, iki Kyala ākupilile.

217 Umwēne ābagile ukukibika icyēne pa kikongoti linga Umwēne ālōndága. Ena, nkulumba. Umwēne ābagile ukukibika icyēne kulikōsa Umwēne ālōndága.

218 Lōli Umwēne ākitwēle icyēne panongwa yakuti unkikulu ukuya mu kugwa. Pala ukwīsa pānja u Mwanundumiana umpelelesye ugwa Kyala gwābūmi, apeligwe, apāpigwe mumfūnde, fyōsa-fibili mbili kangi umōyo.

219 Nongwa ya fiki Davidi āyobile, “Une ndisakumbona u Mwikemo Gwangu . . . ukummwītikisya u Mwikemo Gwangu Yumo ukuketa ububole, u Mwikemo Gwangu Yumo ukuketa ububole. Kangi ndisakuguleka u moyo Gwake mu gehena”? Davidi āyobile ikyo. Muketile? Fyōsa-fibili moyo, mbili, kangi mbepo, gwapeligwa na Kyala, mwa Umwene.

220 Unkikulu akāli māma, umwene āli nkikulu. Une ngwitika umwene āli nkikulu nnunu, nkikulu mwikemo, naloliloli. Umwēne akālimo siku mfugatili, Kyala ākābagilēmo siku ukusala nayumo umfugatili umbwāpuligwe. Ntwa ikwītikisya, une ngulūmbililāga pa ikyo ikilo iki. Lōli—lōli alinkuti, “U gwaiyolo umfītano umfugatili ukutwāla Gwāke—ukutwāla u Mwanundumiana Gwāke ku kīsu? Umwēne āsalile u mfūnde, akāmēnye unnyāmbāla nayumo.” Kangi mma umwēne āli nukusōsya kwa luyungu, pamo kalikōsa akāngi, akabalilo kāko Mbepo Mwikēmo ālinkupilile umwēne, panongwa yakuti, Kyala, mu Yake imbelelesye, injila insitampaka, āpelile mwa umwēne, umoyo, unbili, kangi u Mbepo gwa Yeso Kristi. Uko ko kotalusya. Umwene āli Mwanundumiana umpāpigwe-mwa-mfunde gwa Kyala.

221 Ngimba kila kyābombile fiki? Ikyene kyābongotwile ikipata kya ndugu. Aleluya! Whuu! Iki kwisa ukuya kinunu, kwa une. Kēta. Nongwa ya fiki? Umwēne ātumwile ikipata kya ndugu palapala pala, ukuti unnyāmbāla aligwēsa uyu apāpigwe nkīsu iki ukwisila mu kinyonywo kya kugonana, yula akābagile ukubūka ku Mwānya panongwa yakuti ukugonana kyo iki kyālyāndile icyēne mbwāndilo, mu ngunda gwa Edeni,

nongwa ya fiki abēne bālikupilīle bēne. Akabalilo kako Umwene abombege ikyo, Umwene alinkubongotola ikindu fibili mulamula pala, nukupoka ikipata kya ndugu. Ukwisila mu fiki? Ukwega u Luyungu Lwabunyafyale lwa Abraham, ku kabalilo ka kwanda fiyo, kangi ukutika ikyene pási. Uluyungu Ulwabunyafyale ulwa lwitiko nu lufingo, komma ikifuba kya Mariya, loli gwa Kyala, alinkutumula ifipata. Uko ko, unko uswe umūndu akīnde ukukilania i kipata. Lwimiko kwa Kyala!

<sup>222</sup> Ngimba Umwene aabombile fiki? Polelo egile ifipata fya ndugu. Umwene alinkwega ikipata kya bubine. Ububine bukābagīle ukuyapo mu Kuyapo Kwāke. Umma, nkulumba. Nakimo kyābagīle kilikyosa ikingi ukuyako mu Kuyapo Kwake. Ulwēndelo lwa nīfwa lukābagīle ukwīma mu Kuyapo Kwāke. Umma. Ngimba Umwene ābombīle fiki?

<sup>223</sup> Yoshua āfwīle. Mōse āfwīle. Bōsa abāngi ba bēne bāfwīle, lōli komma u Luyūngu Lwabunyafyale ulu. Ubufwe bukābagīle ukwīma kūko u Būmi bwāli.

<sup>224</sup> Unkikulu yula ukufuma ku Nāini, ikwisa panja nu ndumiana gwake. Alinkwima kangi alinkuti, “Fyuka mmwanya, mwanundumiana.”

<sup>225</sup> Undindwana yula uyu āfwīle, mwanundindwāna gwa Yairo, Umwēne āyobīle ilisyu kunyuma kula nkīsu ikisitakumanyīgwa panja pala, nukuti, “Mwanundindwāna, syūka.”

<sup>226</sup> Lazaro, afwīle amasiku mana kangi umbili gwake gukubola, kangi umoyo gwake gwasokilemo ukufuma ku kyene, ku masiku mana. Umwene alinkuti, “Lazaro, sōka panja.” Lwimiko!

<sup>227</sup> Pala Umwēne ali. Ngimba Umwēne ābōmbile fiki? Umwēne ālepwīle ififūngilo na filifyōsa. Haleluya!

<sup>228</sup> Akabalilo kāko Umwēne āfīmbilisigwāga ukufwa polelo, Umwēne akābagīle ukukola ubūmi bula. Umwēne angali akafwamo siku, lōli Umwēne āfīmbilisigwāga ukupa u būmi bula. Kangi akabalilo kako Umwene ikupa u bumi bula, Umwene āfwīle u bufwe. Kangi umoyo Gwake umpala, bo i Libangeli likuti, asulwike ku gehena, ukwega ubuyo bwangu nu buyo bwako. Uluyungu Ulwabunyafyale lwa Abrahamu! Iki fiki? Umwene aali Luyungu Lwabunyafyale. O, lwimiko!

<sup>229</sup> Lilino uswe twe Luyungu Lwabunyafyale, iki, ikyo kikusyala ni Lisyu, itolo katikati mumo Umwene āli. “Ku bwandilo lyalipo i Lisyu, kangi i Lisyu lyāli na Kyala; kangi i Lisyu, lipēlīgwe ukuya mbili, nukwītūgāsya na uswe.” Ngimba umwe mutikukēta kūko u Luyūngu Lwabunyafyāle lukulāmbalala? U Luyūngu Lwabunyafyāle lula lukwītūgāsya ni Lisyu.

<sup>230</sup> Umwe mwe bōnywa mwe mwīganile ukulekako na mōhēsī, ni fyalilino fyāke fya kīsu. (Une ndikuyoba kwa umwe apa.) Panja pala, umwe balumbilili mwe mumenye ukuti

umwe mukulumbilila amasiku ga fiswigisyo gakindile, ugwe kulumbilila kikayako ikindu bo lōsyo lwa Mbepo Mwikemo, isoni pa ugwe, nukwikōléla gwīmwené Luyungu lwa Abraham.

<sup>231</sup> Uluyungu Ulwabunyafyale lukusyala ni Lisyu. Uluyungu Ulwabunyafyale, lukapapígwa nu mundu, nakimo ikyakubomba nu nnyāmbāla pamo nkikulu. Unkikulu yo kipanga; nakimo ikyakubomba ni kipanga. Maria akali nakyo nakimo ikyakubomba ni Mbeyu. Komma kangi i kipānga, kikōleligwelūko kipānganio, kili nakyo nakimo ikyakubōmba ni Mbeyu. Ikyene kipapigwe mwa fiki? Komma ikya kipanganio, komma Methodisti, Baptisti, Presbeteri, Katolika, Luteri, na fyosa.

<sup>232</sup> Lōli, apāpígwe mwa Luyungu Lwabunyafyale lwa lufingo lwa Kyala, uyo yo yūyo uyu ikwēga ikipata kya ndugu. Ikyene kitalile kyegigwe ku mwene. “Kabuno linga ugwe kwitugasya mwa Une, kangi i Lisyu Lyangu mwa ugwe, suma aka ugwe gwiganile, ikyene kisakubombeligwaga kwa ugwe.” Mwaketa lelo umwe. Ulwene lo lufingo. Ulwene lutalile lubombigwe.

<sup>233</sup> Umoyo Gwake umpala gulinkusulukila ku gehena, kuko une nāfimbilisigwāga ukubuka. Loli pisiku lyabutatu lila... Samsoni ikwega ikipata kya kaya pa nyuma yake, kyaali nakyo nakimo ikyakubombapo. Umwēne ālyēgile ifipata fya gehena, ifipata fya lipūmba, kangi kilikyōsa ikingi. Umwene akaakipimbaga ikyene pa kyamba, loli Umwene alinkubongotola ikyene. Aleluya! Umwene apokile ikipata kya ndugu.

<sup>234</sup> Ubusyūngutilo ubu bwālisusigwe na maka ga mōhèsi, mmwanya, mpaka a Bāndūmi pamo nakimo kyābagile ukusuluka pāsi. Pala pakābagile ukuyapo nu kwīmiligwa nakumo, panongwa yakuti ililopa lya mbene likābagile ukusōsyamo ubutulwanongwa. Lōli i Lyāke lyene i Lilopa lyālyēgile ukusōsyāpo ubutulwanongwa.

<sup>235</sup> Kangi Umwēne āfyūkile pa Mwanya, alinkulongosya unkamatigwe ukukamatigwa. Umwēne ikupa ifikūngilwa ku bāndu. Lilino, aligwēsa gwa Luyūngu lwa Abraham uyu ikwītíkísyā ukuhōmba utengo, ukwisa pāsi nukupinduka ukufuma ku mbībi syābo, ukōsígwa mu Ngamu ya Yeso Kristi ku busyūle bwa butulwanongwa bwāko, ukwisusigwa-kangi na Mbepo Mwikēmo, nu kwīma u lugelo.

<sup>236</sup> Kangi akabalilo kako abene bikufika ikisu ukufuma mwa umwe, ifindu ifi fikindile, kilikyosa iki kisobi, kilikyōsa iki kikuboneka kisobi, bo mumo abakikulu ni nywili syabo, abanyambala nu kwendendeka kwabo, kangi ifipanga ni fipāngānio fyabo, kangi u—kangi u ntimi uyu isakupakisyaga ku ba diakoni bāke, kangi—kangi u luko losa ulwa findu. Kimo ikyankísu ikipāmbō kya kindukimo ikīngi kyāfikile nkati mula nu kumpele u ntimi umpelakisa, ukunkaya umwēne panja pa kipānga.

237 Bukaga, ntimi. Kyala akusaye ugwe. Ima palapala ni Lisyu. Ega nakimo.

238 Umwēne āfyūkile pa Mwānya. Ngimba Umwēne ābōmbile fiki? Umwēne ātumulaga ikibwīna, ikipata, kila, ulwīpúto lwa Luyūngu ulu lwa Abraham. Fiki? Fiki? Linga uswe tukuyaga Mbili gwa Kristi, linga uswe tuli bafwe, uswe tukwibika twibene ukuya bafwe nukusyiligwa mwa Kristi, nukusyuka nu Mwene mu busyuke. Umwene yo Ntu gwa Mbili. Kuko u Ntu guli, u Mbili guli ni Kyēne. Kangi polelo, ulubunju ulu, kuko aligwesa uyu abombile ikyo, “itugēsye nu Mwene mmabuyo gakumwanya,” nu Luyungu Lwabunyafyale. Ntufye Kyala.

239 Nafimo ifipata. Ugwe ukabagila ukwiputa mpaka ubutali *ubu*, nukuyoba, “O, o, *apo* po lilipo i lisyu.” Huu-uu. Abēne bikukwigala ugwe, palapala pala.

240 Lōli linga indumbula syītu sitikututobesya uswe; linga uswe tumenye ukuti uswe tukwēnda mu ngomēlésyo sya Kyala; uswe tukukēta imyūmi gyītu gīsukīgwe; uswe tukukēta ikyene; i Lisyu lililyosa ili Kyala alagilege, uswe tukukyunga Ilyene; polelo ifipata fya ndugu aligwesa fipokile. “Polelo suma iki ugwe gwiganile, ikyene kisakubombeligwaga kwa ugwe.” “Umwene isakupokaga ikipata kya ndugu gwake.” O, nkundwe, kyo kipanganki iki kikuyaga!

241 Akabalilo kāko une ngugomokela kāngi ku Phoenix, linga u Ntwa ikwitikisya une, Une ngusūbila, akabalilo kāko une ngwīngila mu kitēmbē iki, ukuti ifikota ifi fisakugolosigwa, kangi ikikota kilikyōsa mu bugute bwa Nongwainunu inyīsusye nkāya aka kisakugolosigwa na bikēmo ba Kyala gwābūmi: bikuboneka ngati Nkristi; bikuyoba ngati Nkristi; bikubōmba ngati Bakristi; na Mbepo gwa Kyala ikwendendeka pakati pa bene, kūko, linga yumoywene abagile ukutulwa inongwa, u Mbepo Mwikemo ukukikōléla ikyene palapala pala.

242 Ikyene kisakubombaga ikyene. Umwe mukibwene ikyene mu lukindi lwa lwiputo, mumo pamwanya apa pa kigemo. Kūko, yoba, “Ugwe gomokela kunyuma kula kangi tendeka ikyo ukuya kitalusye nu ndume gwāko. Būka, kambule unkasigo ukuti ugwe gwāli pānja, ikilo bo kikāli ikyammayolo, nu nkikūlu yula, itūgēsye mu buyo *bwakuti-na-bwakuti*.” Linga Ikyēne kisakubōmba ikyēne apa, ukwisila mu kwēnda mu Lisyu, ukupilikisya ku kala akakimyemye akanini a Kasyu, Ikyēne kisakubōmba ikyēne mwa ugwe. Ugwe gwe Luyungu lwa Abrahamu. Polelo, komma ubutulwanongwa.

243 Ndumbilili, ngimba ugwe utikulonda ukuketa ikyo nkipanga kyako? Enda nkipanga iki, kangi kēta pasi mula ukwisila *apa*, kēta fyōsa-fibili abanyāmbala na bakikūlu, banyakyala, babwīkēmo, bitugesye pala itolo bīsusigwe na maka ga Kyala. Ubutulwanongwa bukābagile ukwīngila. U nnyāmbala ingilaga nu kwītūgasya pāsi, u Mbepo ikusumuka mmwanya nukuyoba,

“Yohani Jones, ugwe ukufuma ku *bwakuti-na-gwakuti*, a kāya, ubuyo *bwakuti-na-bwakuti*. Umwene ali apa ukuyaga ububumbulusyo ku mbili gwake. Muketile? Umwene abombile ikindu *kyakuti* ku buyo *bwakuti*. Umwēne ābōmbīle *iki*, kangi umwēne ikwēga, abagīle ukwēga *iki* ukugomokesya, ukutēndēka *iki* kiyege kanunu, polelo Kyala isakumbumbulusyāga umwēne ukufuma ku kansa yula. ISI SYO IKUTI U NTWA.” Mwe, mwe!

<sup>244</sup> Mbapo une i kipānga, mbapo une abanyāmbala kalongo, bīsusi-. . . , naloliloli mabwe-mapala ga Kyala, u Luyūngu Lwabunyafyāle, lwabikaga abēne abanyāmbāla palikimo, kangi kētésya iki kisakuboneka pa buyo. Mbapo une inyumba ya bandu inini bo bala, kangi une ngubanangisyaga umwe apa Lumuli ulu ikisu kisakubopelaga ku kyene. Uko ko kutalusya. Ikyo kyo iki Kyala ikulonda uswe ukuya. “Ugwe uli kāya kitugesye pa kyamba.” Ugwe gwe Luyungu Lwabunyafyale lwa Abraham. “Ikyene kisakupoka ikipata kya ndugu.”

<sup>245</sup> Bubine, yilipo i nongwa ya bubine. Yilipo i nongwa ya findu ifi. Kangi Kyala, u Mbepo Mwikemo, ali apa ukusetula i kindu kila nukubabula umwe nongwa ya fiki umwe mutikukaba ikyene. Ngimba kitamisye fiki na uswe? Uswe tutikulondigwa ukuswiga, “Ngimba Ikyene kisakubomba ikyene?” Ikyene kitalile ukubomba ikyene. Ngimba ugwe kubombaga fiki?

<sup>246</sup> Kētésya u nsololi yula. Umwene akāpilikīle ku mbelo ugwabubopabopa, “Lwimiko kwa Kyala! Aleluya!”

<sup>247</sup> Ikyo kyo kinunu. Lilino, kumbukilaga, une ndikukemela ikyo mma. Une ngusubila aligwesa ikupilikisya ikyo. Umunduyumo alinkuti, “Nkundwe Branham batikwitika mu kuyoba, ‘Lwimiko kwa Kyala! Aleluya!’” Ena, keta kwa une apa lilino. Une ngwitika mu kuywega, ukuyoba ni ndimi, ikumoga mwa Mbepo.

<sup>248</sup> Loli, nkundwe, akabalilo kako ugwe kutoligwa ukupilika kala akakimyemye akanini a Kasyu aka Lisyu, ikyo kyo kindu iki kikukutwāla ugwe. Ikyo kyo kindu.

<sup>249</sup> Eliya āmēnye u luyigo lōsa ulu lwakīndililāga pānja. Lōli umwēne āli. . . Ulwēne lukālīnkwbīlēmō siku umwēne pānja pa ikyēne. Loli akabalilo kako umwene aapilike a Masyu manyafu amanini ga Kyala, polelo umwene alinkukwabigwa. Kangi umwene alinkukupilila ikisyo kyake, ikusooka panja. Fiki? Eliya aali Luyungu lwa Abrahamu, ikukonga Ilisyu.

<sup>250</sup> “Linga ugwe kwitugasya mwa Une kangi a Masyu Gangu mwa ugwe, polelo suma aka ugwe gwiganile, ikyene kisakubombeligwaga kwa ugwe.”

Unko uswe twinamisye imitu gyitu itolo pakabalilo ku lwiputo.

<sup>251</sup> O, kipanga, mumo, akabalilo kako une ngufikapo ukindilila ukulumbilila bo lula, mumo une ngwipilikila! U Mbepo ikugwa

pasi ukufuma kwa une, kangi une nguketa kunyuma, Une ngukēta abāndu aba naloliloli bikubūkāga pāsi mu nyāmbi syābo nukwēga ifyakulya ukufuma ku bāna bābo, ukupa ikyēne kwa une. Une nguketa abakikulu abanini muno, lumo ni nywili indumuligwe, ngimba abene bābombaga fiki? Abene babagile ukubomba kilikyosa nkisu kya une iki abene bābagile. Unnyambala ikwitugasya nu nkasi bo ulo, kangi une itolo nguketésya ntuyabo ni Lisyu lila, ngufulasya, amabyēbye gāke gasatwike pāsi, kangi lōli u nnyāmbāla yula ābagile ukubūka pānja apa nukusukulika, nu kundumila une ifyakalōngo fyāke. Uko ko kotalusya. Polelo ikyene kikumbela une ukwīpilika ni soni, ukugomokela ku mbili polelo, ugwe kwipilika, “Fyo fiki—Ngimba une nātile fiki?” Une ndikusanusya ukufulasya mma, ikyene kikaya ikyo mma.

<sup>252</sup> Lōli, o, nkundwe, kangi n’ganigwa gwangu nu nkundwe gwangu unganigwa, linga ikyo kyo Lisyu lya Kyala, kangi uyu yo Mbepo Gwake ikutendeka i Lisyu lila ukwisa ku bumi, kwa ugwe, ngimba ikyene kikuyaga fiki pa Lisiku lya Bulongi? Une ngugela ukutwalila umwe mwitendekisye ku lisiku lila. Nalāmba, nalāmba itolo ega i Lisyu Lyake. Linga une ngulumbililamo siku kalikosa aka kakaya Lisyu, ulufingo lwa Kyala, polelo ugwe uli nu bwabuke ukwisa kwa une. Loli ilyo lyo Lisyu. Kangi iyene yo nongwa une mbaganile umwe.

<sup>253</sup> Kikaya panongwa yakuti une—une ndikukulōnda une mwi bwāto. Ikyēne kyo panongwa yakuti u bwāto butisakukupimba ugwe ukukīndillila. Ugwe kubukaga ukupanganyūka, limo mwa masiku aga.

<sup>254</sup> Ugwe kufīmbilisigwa ukwīsa ku Bulōngi. “Ntobesigwe pa inīni yo ntobesigwe pa syōsya.” Kangi akabalilo kako ugwe umenye kalikosa kitalusye ukubomba ikyene, iliyene lyo Lisyu lya Kyala nu lufingo ukubomba ikyene, polelo ugwe utikubōmba ikyēne, polelo bule isya ikyēne? Ugwe kwīsakulālusigwāga ukupa inōngwa, po fiki pala? Akabalilo kako i Ndumi iyi ulubunju ulu yikukukēta ugwe kwisilia pa kyakuketelela, pa Lisiku lya Bulongi, ngimba bule isya ikyene? Inogona isya ikyene, binangu. Umwe mubagile ukufwa bo likāli ilisiku ukumalika. Twesa ba uswe. Kangi ikindu kimokyene ikyanaloliloli, umwe mwisakufwa.

<sup>255</sup> Une nālimīle ilisiku limo ngunkētésya u māma gwāngu, une ngolīle umwene pa kiboko kyāngu. Une nālinkōlile tāta gwāngu panini bo kikāli ikyo, nu kunkētésya umwēne ikubūka.

<sup>256</sup> Une mbabwēne abēne bikwīsa ukusuluka ku bumalikisyo bwa nsebwe, bābo bīnogonāga abēne bāli kanunu lōsa. Kuyoba, “O, Nkundwe Branham, o, linga une mbagile ukuya nu bumi ubutalipo panāndi!” Kwilile fiyo akabalilo kala. Kangi kumbukilaga, ubufwe butikwāndula umoyo, ubwene bukusanusya itolo ubuyo bwake bwakwitugasyāmo. Kangi



linga ugwe kukēta ukuti ikindukimo nkati mwa ugwe, yaga bamahala lilino, linga ugwe kukēta i kindukimo nkati mwa ugwe kikukupela ugwe ukubombela injila iyo nukwipilika injila iyo, mumo ugwe kufimbilisigwa ukusita kwipilika, pinduka ulubunju ulu. Bule ugwe, mwinangu? Isaga. Yaga. . . Ugwe utikufimbilisigwa ukuya bo ulu. Ugwe gwe mundu umpelakisa. Itugasya ubumi bwa Luyūngu Lwabunyafyale ubwabwanaloli. Kyala ikulonda ugwe umwisyugu.

<sup>257</sup> Ngimba ugwe kufyusyaga ikiboko kyako, bo untu gwako gwinamisigwe, kangi indumbula. Yoba, “Nkundwe Branham, une ngufyusya ikiboko kyangu kwa Kyala. Nubwanalolindumbula, ukufuma mu ndumbula yangu, ikyo kyo iki une ngulonda ukuya. Ikyo kyo naloliloli iki une ngulonda ukuya. Une ne—une nōnangile pānja apa na filifyōsa ifīngi, lōli naloli une—une ndikulōnda ukuya bo ulu. Une ngulonda ukuya iki ugwe kuyobapo ulubunju ulu. Nyīputīla une, Nkundwe Branham. Une ngufyūsyā amaboko gāngu kwa Kyala, komma kwa ugwe, Nkundwe Branham, lōli kwa Kyala. Kangi mu ndumbula yangu, Umwene amenye indumbula yangu, Une ngulonda ukuya luko lwa Nkristi ugwe kuyobapo, u Luyungu Lwabunyafyale lwa Abraham, ukwisila mwa Yeso Kristi.” Fyusya ikiboko kyako lilino nukuyoba, “Une nisa . . . nyiputilaga une, Nkundwe Branham.” Kyala akusaye ugwe. Kyala akusaye ugwe. Naloliloli Umwene ikubombaga ikylene pa ugwe.

<sup>258</sup> Tata gwitu Gwakumwanya, mu Lumuli lwa Lisyu Lyako, mu maka ga busyuke Bwako! Kangi une ngusyāgānia, Ntwa, abāndu abalōndo utubalilo twīngi bayīle bafuluganikane pānja apa, ukwīsila mfyakukīndan. . . Abandu kifuki batikumanya isyakubomba; yumo ikwisa, ikuyoba ikindu kimokyene; kangi yumo ikwisa, ikuyoba ikingi.

<sup>259</sup> Kangi muno mu Phoenix, akāya aka akakulumba ka—ka, ena, abayāti, kūko kilikyōsa ukufuma ukukilania i kīsu kukusemela mu kyēne, fyosa—fibili mumbili kangi mwāmbēpo. Nimile pa kyamba, ilisiku limo, kangi ukwinogona kalinga i Ngamu ya Kyala yibōmbeligwe mwaitolo mu lisiku ili pāsī apa, amabulogwe malīnga aga gikubōmbigwa, bo butulwanōngwa bulīnga ni ndope mu ngīndi, kangi mfyūmba fya filabu ni mbwēle sya filabu, na filifyosa, bingi ba abene bikwiyoba ukuya bitiki, Nkristi!

<sup>260</sup> Abakikulu bikubuka pāsī pa lukindi, ni ngambo nkiboko kyabo. Ukwenda ni myenda igyabulogwe bafwele, akabalilo kako Ugwe uyobile ikylene kikununga pankyeni pa Ugwe, “Ikyene kyo mwiko,” ngati ikyāiyolo, ikibwāpufu, ikyākinyanyasi, ikyakutūndilāmo ikinūnge pabuyobumo. O Kyala, ngimba abagīle bulebule u nkikulu uyu ikwiyobela ukuya nagwe u Mbepo Mwikemo ukubomba i kindu bo ikyo, nukumanya ukuti mu mbulo ya Mpoki, kila kikununga bo lula, kikununga? Bulebule Umwene abagile ukuya ni kindu bo ikyo

mu Kitangalala Kyake? Tāta, linga abēne itolo bāmēnye, abēne bo mamailosi maelifu-elifu ukufuma ku Kyēne.

<sup>261</sup> Une ngusuma, Kyala, yaga ni kisa. Nayumo ikulonda ukubuka ku mabuyo ga aba batagigwe. Nayumo ikulonda ukubuka pasi kula, Tata. Kiyeye kutali ikylene ukufuma mwa aligwesa gwa uswe tukubukaga. Loli pasi mu ndumbula inunu mu mundu yula, unnyambala yula, unkikulu yula, u nnyāmbala pamo unkīkūlu uyu yo mpi kangī nnunu kangī gwākīsa, kangī yo itolo asyōbigwe nu mōhēsi. U mōhēsi abōmbile ikyo.

<sup>262</sup> Sētāno, une ngulwana na ugwe, panongwa yakuti ugwe gwe ndugu gwa Ntwa gwāngu. Ugwe gwe ndugu gwa Lisyu Lyāke. Kangi une ngwimikana na ugwe, ukwisila mwa Yeso Kristi, u Mwanundumiana gwa Kyala, ukuya gwakufwa, mmenye ukuti une ngaya na maka nkati mwa nīmwenē. Une ngaya na maka ukukwimika ugwe. Une ngaya na maka ukutēndēka kulikōsa kwa bakīkūlu aba bīsūke, aligwesa gwa banyāmbāla aba, aba bikupilikīsyā i tepi iyi, pamo—pamo kulikōsa. Une ngaya ni njila nayimo iya kutēndēka abēne ukusoka mōsa. Une ne nsitamaka. Loli une ndinabo ubulagili bwa Lisyu Iya Kyala, ukuya gwambombo, ukulilumbilila Ilyene, kangī pa mbombo ku bulagili bula. Pamo mma u gwāpolisi uyu panja apa ali na maka ukwīmika iligāli, lōli umwēne ali na ubulagili ukubōmba ikyēne.

<sup>263</sup> Kangi, Setano, ugwe ubagile itolo ukubūka ikuywēgesya ifyakwīmikila fyāko, panongwa yakuti une ngwīmikana na ugwe, ukwisila mwa Yeso Kristi, ukuti ugwe bābūla abāndu aba bābūke, ukukīndamo mōsa nkīsu kya pāsī, kulikōsa i Ndumi iyi yibagile ukubūka. Bābula abēne bayege bābuke. Une ngubakaba abene, ukuti abene baguligwe. Abene bakaya bene mma. Abēne balyūlīle nu ntengo, abēne bo Luyungu Lwabunyafyale Iwa Abraham, u Ntwa Yeso.

<sup>264</sup> Ugwe gwakinyanyasi, mbwāpufu, unnūnge unsyōbi, usyōbi gwa abāndu, kubalōngolela abēne nubusitakukēta mfibwīna fya gehēna, bābūla abēne bayege bābuke. Une ngukukemela ugwe, ukwisila mwa Kyala gwabumi, ukwisila mu Likemo Iya Mwanundumiana Gwake, Yeso, ukuti ugwe kubasanusya abene bābūke, ukuti imyoyo gyabo gilīsusigwāga nu lusayo Lwake kangī nu Kuyapo Kwake, ukuti abēne babagile ukupoka ikipata kya ndugu aligwēsa. [Ubuyo busitakandu pa tepi—Nsīmbi] Ugwe ubēgile abēne ukugūlīla kuli *iki*, *kila*, pamo i *kīngi*, pamo ukupalamasya ukwīkēmo, pamo ikīndukimo ikīngi, lōli une nguyoba ugwe kuyaga pakutāga ukukolelela kwāko.

<sup>265</sup> Ngimba bubagile bulebule ububine ukwīma mu bupakigwe bo ubu? Pene papo abene bikupīka ukukēta kula ku lufingo bo yu tāta Abraham ābombīle, akabalilo kāko umwēne ābagile ukumbona Umwēne mu kifwāni abamia ba fyīnja kubutali, ikwīsa.

266 Bābula abene babuke. Mu Ngamu ya Yeso Kristi, baleke abene babūkege.

267 Galiyaga amaka ga Kyala, ukupilikisya kwa Lisyu, akabalilo kako abene basukege ulubunju ulu ni Kyene, kuliyaga ukupilikisya kwa kukyūnga i Lisyu lya Kyala ni fīngo Syāke syanalōli, kulikolelela iki kikabagila ukubongotoligwa na Sētāno. Aligwēsa pamwene alikolaga ubukolelelo bwa lufīngo lula, ikuyoba, “Iki kyo Kyene. Une ngolelile ku Kyene. Kyala ātēndike ulufingo. Une ne luyungu lwa Abraham. Ngimba une mbagile bulebule ukwilamwa ulufingo Lwāke?” Kangi segelelaga itolo nkyeni, ukwisila mwa Yeso Kristi, u Ntwa gwitw. Ameni.

Une nunganile Umwene. . .

268 Ikyēne kifumile ukutumula ulubunju ulu, binangu. Unko uswe twipūte lilino nubunoge.

Panongwa yakuti Umwene alinganile une  
Kangi ālyūlile ubupoki bwāngu  
Pa mpiki gwa Kalvari.

269 Ngimba ikylene kibagile ukubombigwa, komma mahelu, naloliloli umma. . . Iki kyo—kyo kyabwīputi. Unko uswe tufyūsye amaboko gītu ku Mwēne uswe tunganile. Kangi yoba:

Une nunganile Umwene, une mbaganile  
Umwene  
Panongwa yakuti Umwene alinganile une  
Kangi ālyūlile ubupoki bwāngu  
Pa mpiki gwa Kalvari.

270 Lilino, ku nkikulu aligwesa pamo undindwana muno, iki kyo kiboko kyangu. Kyala akuganile ugwe. Ku nnyambala aligwesa pamo ndumiana muno, Kyala akuganile ugwe. Une mbaganile umwe. Lilino, une ngabagila ukufikila nukummwaga aligwesa gwa maboko ginu, loli Kyala ikuyoba kwa umwe iki une ngusanusya. Akabalilo kako uswe tukwimba ulo kangi, itolo syumbutuka ukusyungutila nukuponania amaboko nu mundu yumo. “Iki abāndu bōsa bisakumanya ukuti umwe mwe bafūndigwa Bāngu, akabalilo kāko umwe muli nu lugano, yumo ku nnine.”

Une. . .  
. . . ālyūlile ubupoki bwāngu  
Pa mpiki gwa Kalvari.


Une nunganile Umwene, une nunganile  
Umwene  
Panongwa yakuti Umwene alinganile une  
Kangi ālyūlile ubupoki bwāngu  
Pa mpiki gwa Kalvari.

271 Ngimba ugwe utikungana Umwene? Ukwipilika ukunyafu kwa Mbepo Mwikemo! I Lisyu lyo njila ya kusukila, itolo

likugūsa ugwe mōsa, likupela ugwe kipeligwa ikipya, likwēgamo fyōsa. I Lisyu lyūgipo ukukinda u lūbo ulwalugēnge-kosakosa, ukubūta, ukutumulako ifindu fyōsa ifya nkīsu. Muketile? Polelo uswe tukwīpilika tusukīgwe, tugūsigwe mōsa, tukwītikisya kangī tukummwītika Umwēne. Mo mūmo uswe tubagile ukwimbila:

Une nunganile Umwene, une mbaganile  
 Umwene  
 Panongwa yakuti Umwene alinganile une  
 Kangi ālyūlīle ubupoki bwāngu  
 Pa Kalivari.

<sup>272</sup> Kila kimogi? Une nkiganīle itolo ikyēne ni ndumbula yāngu yōsa. Muketile? Unko uswe tugele ikyene kangī, aligwesa lilino, naloliloli, ku mwanya kwa masyu ginu lilino.

Une nunganile Umwene, une mbaganile  
 Umwene  
 Panongwa yakuti Umwene alinganile une  
 Kangi ālyūlīle ubupoki bwāngu  
 Pa Kalivari kya . . . 

62-0121M Kangi U Luyũngu Lwãko  
Lwisakupòka I Kipata Kya Ndugu Gwãke  
Kitembe Kya Lwitiko  
Phoenix, Arizona U.S.A.

KYANGONDE

©2024 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)